



। स्नेह भरल गोदी के पावल, ई हमार भासा भोजपुरी।  
• फैलाइब हम देस-देस में, जइसे मधुरगंध कस्तुरी ॥

# खोंइछा

भोजपुरी अनुसंधान संस्थान, अनाईठ,  
'आरा, भोजपुर ( बिहार ) के "दुमाही"

भोजपुरी पत्रिका

अंक-7,8 "जोड़जांक" सितम्बर-अक्टूबर, नवम्बर-दिसम्बर-2001



## राउर चिट्ठी मिलल

\* 'खोंड़छ' के अंक-5,6 पाके एग्रे लमहर इन्तजार पूरा भइल। भासा के प्रूफ दोसहोन बा। 'खोंड़छ' जइसने पत्रिका खातिर मुहाबरा बन्त बा - 'गागर में सागर'। एतना-एतना रचना अंडसा के धर दीने रउआ बाकी तबो एठ धक्का-धुक्की में कवनों रचना ऊ चाहे छोटकी कविता होखो भा लेख भा समीक्षा-कवनों में अंडसइला के कांख-कूख नइखो। भोजपुरी के एतना रामायन लिखाइल बाकी ओह सब में 'खोंड़छ' हनुमान चालीसा नियर इन्जत पा रहल बा।

सम्पादकीय में आपन आठ गीत क के भोजपुरी में पत्रिका निकाल्ला के सवाल बढ़ा करैत बा। एही मानी में साहित्यकार पागो होला कि आपन घर फूके के तमना देखल बिना ना मानेला।

डॉ० रमाशंकर श्रीवास्तव, नई दिल्ली।

\* 'खोंड़छ' के अंक 5,6 मिलल। सुरेश कांटक, अबय कुमार ओफा, भगवतो प्रसाद द्विवेदी आदि के रचना नीक लागल। भोजपुरी लेखन में प्रचलित शब्दन के प्रयोग होखे। शेष तत्सम रखल जाय। तत्सम के बान-नूत के ना बिग्राहल जाय।

डॉ० बच्चन पाठक 'सलिल', जयशेदपुर

\* 'खोंड़छ' के अंक 5,6 मिलल। पद के मन गमद हो गइल। एकरा भीतर बचन सामग्री अपने प्रकाशित कइले बनों, ऊ गगरी में समुन्दर भरल बा। सम्पादकीय सरहनीय बा। 'कांटक जी के कुटुकी', 'रसू के रसगुल्ला', रामनाथ पाण्डेय जी के निबन्ध काफी पसन्द अइल। निर्भीक जी के लोककथा बढ़िया लागल। डॉ० भगवान सिंह 'भास्कर' जी के यात्रा संस्मरण 'एग्रे उपेक्षित धाम : जीरादेई' बड़ा नीक लागल। अइसे बढ़ते लोग घूमेला बाकिर घूमला के संस्मरण के जोगा के रखे के योग्यता संयोगने केहू में होला। 'भास्कर' जी एह में आगे बानी। जीरादेई के उपेक्षा के समाज के सामने रखे में उहाँ का तनिका हिचकिचाइल नइखो। उहाँ के हमरा तरफ से बधाई।

रामाश्रय प्र० श्रीवास्तव 'देसु', संपादक - भोजपुरी वार्ता, नरकटियागंज (बिहार)

\* 'खोंड़छ' का संयुक्तांक 5-6 प्राप्त हुआ। आभारी हूँ। दूसरे पृष्ठ पर ही पाण्डेय जी के हाइकु पढ़ने को मिले। मन प्रसन्न हो गया। 'रसू के रसगुल्ले' ने धधुरता प्रदान की। कवितायें, लोक साहित्य, गजलें, समीक्षा, व्यंग्य, लघुकथायें, निबंध। भरपूर आनंद मिला। मेरी बधाई स्वीकार करें।

डॉ० भगवत इरण अग्रवाल, सम्पादक-हाइकु भारती, अहमदाबाद

\* 'खोंड़छ' के अंक 5-6 मिलल। पत्रिका के एह अंक में रमाशंकर जी के लिखल समीक्षा बड़ा नीमन लागल। बिसय के अनुसार समीक्षा के भासा होखेही के चाहीं। बाकिर सबका पास अइसन कला कहाँ बा ? समीक्षा लिखल कवनों 'खेल-तमारा' ना ह। 'निर्भीक' जी के रचना से भोजपुरी लिखे आ बोलें बहुते लोग सीख जाई। 'कांटक जी के कुटुकी' बड़ा मजेदार बा। स्वामी जी के लघुकथा 'आदमी' भीतर से हिला देता। छोटे-छोटे रचना से राउर 'खोंड़छ' भरल-पूरल बा।

डॉ० शंकरमुनि राय 'गड़वड़' जोबट, फावुआ (म०प्र०)

### दुख के समाचार

बड़ा दुख के बाति बा कि उत्तर प्रदेश के बलिया जनपद के बाँमडीह गाँव के सपूत, हिन्दी आ भोजपुरी के जानल-मानल समीक्षक, लोक साहित्यकार श्रीराम सिंह 'उदय' जी के 20 सितम्बर 2001 के गंगालाभ हो गइल। उहाँ के जनम 01 जनवरी 1928 के भइल रहे। 'उदय' जी के निधन से साहित्य जगत् के जवन क्षति भइल, ओकर भरपाई कबो ना हो सके। 'खोंड़छ' परिवार उहाँ के प्रति सरधा सुमन अर्पित करत भगवान से निहोरा करत बा कि उहाँ के आत्मा के सान्ति देसु। संपादक

### रपट

\* 'हिन्दी अकादमी', दिल्ली, बरिस 2001-2002 के 'काका हाथरसी सम्मान' हिन्दी-भोजपुरी के चर्चित कथाकार आ ललित निबन्धकार डॉ० रमाशंकर श्रीवास्तव जी के उहाँ के हास्य-व्यंग लेखन प देलस। ई सम्मान उहाँ के 10 नवम्बर 2001 के फिक्की सभागार, तानसेन मार्ग (मण्डी हाउस), नयी दिल्ली में आयोजित 'साहित्यकार एवं कृति सम्मान समारोह' में दोहल गइल। -मनोज कुमार सिंह 'भाबुक', महाड़ (महाराष्ट्र)

\* बक्सर जिला के दीवान के बड़का गाँव में पिछला दिने हिन्दी-भोजपुरी के चर्चित कथाकार, नाटककार श्री सुरेश कांटक के भोजपुरी नाटक 'वंदे मातरम्' आ 'सरग-नरक' के मंचन राशि नारायण सिंह आ शैलेश कुमार के निर्देसन में भइल।

- बलिराम सिंह 'बाबुण', कांट (बक्सर)

प्रकासक :

भोजपुरी अनुसंधान संस्थान,  
मुहल्ला+डाकघर- अनाईठ (आरा) (प्रसाद पेपर वर्क्स के निकट)  
जिला-भोजपुर (बिहार) 802301

संरक्षक  
डॉ० रसिक बिहारी ओझा 'निर्भोक'  
डॉ० गदाधर सिंह  
डॉ० अमर सिंह  
डॉ० रमाशंकर आर्य

सम्पादक  
डॉ० दिनेश प्रसाद शर्मा

सलाहकार  
रामायण सिंह

मुद्रक :  
अजय कम्प्यूटर  
पोस्टल कॉलोनी, आरा  
सहयोग - चार रोपेया

एह अक म .....		
राउर चिट्ठी मिलल	-	02
सम्पादकाय	-	04
रपट	-	02,11,19
पात्रती	-	19
कहानी-लघुकथा-ख्यंग		
सुरेश कांटक	-	06
डिम्पल कुमारी	-	08
डॉ० राजकुमार सिंह 'कुमार'	-	14
ललन प्रसाद पाण्डेय	-	14
डॉ० दिनेश प्रसाद शर्मा	-	15
गजल-कविता-गीत		
दिलीप कुमार शर्मा 'दीपक'	-	05
राजेश कुमार 'च्यवन'	-	05
डॉ० स्वर्ण किरण	-	07
भोला प्रसाद 'आग्नेय'	-	07
कमलेश कुमार प्रजापति 'रसियन'-		07
डॉ० रामसंभव 'विकल'	-	07
पारस नाथ सिन्हा	-	07
कालेश्वर सिंह 'कौशल'	-	10
मुन्द्रिका प्रसार 'विकल'	-	10
मनोज कुमार सिंह 'भावुक'	-	10
चौ०कन्हैया प्र० सिंह 'आरोही'	-	10
आचार्य पाण्डेय कपिल	-	11
राधा मोहन पाल	-	11
कृष्णानन्द कृष्ण	-	11
धर्मनाथ तिवारी	-	11
राजदेव करथ	-	11
डॉ० शंकर मुनि राय 'गड़बड़'-		12
दिलीप कुमार 'दिलदार'	-	13
बाबू राम सिंह 'कवि'	-	15
शिव शंकर प्रसाद जायसवाल 'मौजी'-		18
उमेश कुमार पाठक 'रवि'	-	19
निबन्ध		
डॉ० गदाधर सिंह	-	04
बरमेश्वर सिंह	-	16
डॉ० रसिक बिहारी ओझा 'निर्भोक'-		18
कसौटी		
डॉ० रमाशंकर श्रीवास्तव	-	12

पत्रिका में व्यक्त विचारन खातिर खुद रचनाकार जिम्मेवार बाड़न,  
सम्पादक भा प्रकासक ना।

## सम्पादकीय

आजु सडैस संसार आतंकवाद के चपेट में आ गइल बा। हमनों के दस भारत त कहिए से एह आतंकवाद से जुझ रहल बा। भारत के जुझल देखि के सडैसे दुनिया ताल टोकत रहे। चउल करत रहे। एगो के हलकानी में देखि के दोसरका त चउल करवे करेला बाकिर जब अपना कपारे पड़ि जाला त लागेला दिने-दुपहरिया तरई लउके। आँखि के सोझा लुती चटक लागेला।

अमेरिको भारत के हाल देखि के अपना आँखि प पट्टी बन्हले रहे, कान में रूई दूंसले रहे आ आपन मुँह में जाब लगा लेले रहे। ठीक ओइसहीं जइसे गान्धी बाबा के तीनों बानर। बाकिर जब अपना कपारे पड़ल तब ओकरा बुझाइल कि आतंकवादी के आतंक का कहल जाला ? दोसरा के कपार प पड़ल दुख जब अपना कपारे पड़ेला तब कइसन लागेला? ई जब अमेरिका के बुझा गइल तब जाके ओकर आँखि खुलल आ लागल चिचिआए। लागल लोग के अपना पछ में तइयार करे आतंकवाद से लड़े खातिर। ओह घरी ओकरा आपन दादागिरी प खतरा नजर आवे लागल।

आतंकवादी पैदा करे, आतंकवाद के बढ़ावो देवे वाला आतंकवाद के खिलाफ आपन नटई फारि के चिचिआये लागल। एकदम दुमुँहा सांप लेखा वाला चाल चले लागल। अठरी ना त पूतवो मीठ आ भतरा मीठ वाला चाल चल लागल। लगावेली काकी, बभावेली काकी वाला पहाड़ा पढ़े के चालू क देलस।

खैर, बाति चाहे जवन हांखे आतंकवाद के सफाया कइल बहुते जरूरी बा। आतंकवादी आखिर के ह ? आतंकवाद के पीछे बांजरा का बा? काहें आतंकवाद दिन-प-दिन बढ़त जा रहल बा ? आतंकवादियो त एगो आदमिये ह। बाकिर ऊ आजु अतना निरदयी आ हतियार काहें हो गइल कि आपने भाई के बेमोह-दया के हलाल करि देता ? ऊ आजु आपने भाई के खून से आपन पियास बुता रहल बा। आदमी जेकरा के एह धरती प के सभसे समझदार परानी गिनल जाला, आजु का कारन से हतियार आ कसाई के रूप धइले चलि जा रहल बा ? आदमी के आदमियत कहवां हेरा गइल ? ओकर मानवता कवना खोह में लुका गइल ? बेकसूरन के जान लेला से ओकरा का फायदा हो रहल बा ? आदमी आदमिये

के जान के गहँकी काहें बनि गइल ?

एकर सीधा-सीधी एके उपाय बा। आतंकवादी चाहे जहवां होखसु, चाहे ऊ कवनों कीम के होखसु, कवनों जाति-धरम के होखसु, उनुका के मटियामेट कइल बहुत जरूरी बा। बिना मार के त भूतो ना भागे। आतंकवादियन के जब थंक्सूरन के जान लेवे में इचिका मोह नइखे लागत त उन्हनों के मारे में मोह कइसन ? मरउवत कइला प त ऊ कपार प चढ़ि के नचवे करी। एह से उन्हनों के साथे कवनों किसिम के मरउवत ना। आतंकवाद के खिलाफ सडैसे दुनिया के एके संगे मिल के लड़े के होखी। तवे एगो अमन-चैन पसन्द संसार में आदमी अमन-चैन से रहि सकी।

पत्रिका के जोड़ा अंक निकाले आ समय से अंक ना निकालि पावे के पीछे का-का वोजह बताई? बांजह बतवला प हमार कुछ सहयोगी लोग मुँह फुला लोहें। एह से हम एकरा के तोपलहीं रहल चाहत बानीं। एह अंक के बाद से उमद करत बानीं कि अंक समय से आ जाइल करी।

एगो साल बीते जा रहल बा आ एगो नाया साल आ रहल बा। नाया साल के बधाई।

दुर्गापूजा, दीवाली, छठ सभ के एके जवरे मंगलकामना के साथे। □ सम्पादक निबंध

शाहाबाद के दिवंगत भोजपुरी रचनाकार एगो परिचय डॉ० गदाधर सिंह, विभागाध्यक्ष, भोजपुरी विभाग, वीर कुँवर सिंह वि०वि०आरा आधुनिक भारतीय आर्य भासा सभ में 'भोजपुरी' एगो महत्वपूर्ण भासा बिया। भासा वैज्ञानिक लोग एकरा के पूरबी साखा के अन्दर रखले बाड़े जेकरा में बंगला, उडिया, असामी आ विहारी वोंगेरह के गिनती कइल जाला। 'विहारी' के अन्दर मैथिली, मगही आ भोजपुरी के मानल गइल बा। भासा विज्ञान के हिसाब से 'भोजपुरी' मैथिली आ मगही के तुलना में अबधी के जादे नजदीक बिया। एह तरी कहल जा सकत बा कि भोजपुरी अइसन भासा बिया जवना के एगो छोर मैथिली, मगही के छूवेला त दोसरका छोर अबधी के। जहाँ तक एकर क्षेत्र के फइलाव के सम्बंध बा त एकर बोलै वालन के आवादी मराठी, गुजराती, बंगला वोंगेरह से जादे लगभग बीस करांड ले बा। प्रिंसिपल मनोरंजन प्रसाद सिंह विहार आ उत्तर प्रदेश के चउदह जिला में एकर बोलल जाये के उल्लेख कइले बाड़े -

"आरे आवऽ, छपरा आवऽ, बलिया, मोतिहारी आवऽ।  
रौंची अउर पलामू आवऽ, गोरखपुर देवरिया आवऽ।  
गाजीपुर, आजमगढ़ आवऽ, बस्ती अउर जौनपुर आवऽ।  
मिर्जापुर, बनारस आवऽ, सोनेके कटौरिया में।

दूध भात लेले आवऽ, बबुआ के मुहवाँ में घुटका।"

एकरा अलावे भारत के हरक सहर में एगो जवरिआइल समूह कं रूप में भोजपुरिया लोग रहेला। भारत के बाहर ब्रिटिश गायना, ट्रिनीडाड, दक्षिण अफ्रीका आदि देसन में राष्ट्रपति, प्रधानमंत्री जइसन ऊँच पदन के भोजपुरिये सुसांभत करि रहल बाड़न। मॉरोशस कं 'क्रियोल' भासा कं गठन 'फ्रेंच' आ 'भोजपुरी' सञ्जन कं मेल से भइल बा।

जहाँ तक साहित्य आ संस्कृति के सवाल बा भोजपुरी क्षेत्र सभसे आगे बा। जवना तरी किसन भक्त कवि लोग ब्रजभासा कं आ रामभक्ति साखा कं कवि लोग भवधी के आपन अभिव्यक्ति के जरिया बनवले बाड़े, आंही तरी निरगुन भक्ति सम्प्रदाय कं सन्त लोग भोजपुरी के अपना कं एकरा कं गौरवान्वित कइले बाड़े। कबोर, धरनीदास, धरमदास, लछिमोसखो, दरिया साहेब, दलित वर्ग के सम्मान देवे वाला शिवनारायणी सम्प्रदाय कं प्रवर्तक शिवनारायण जी, सरभंग सम्प्रदाय कं बाबा कोनाराम, टेकमन राम वोंगेरह सभ कं भासा भोजपुरी बा। कुछ लोग कं अचम्भो हो सकेला कि विद्यापति कं कुछ पद भोजपुरी में बा। जइसे -

"बसहट घरवा के नीच दुअरिया, ए उधो रामा फिलमिल पानी,  
पिया ले में सुतलो ए उधो, रामा अँचरा डसाई  
जो हम जनितो ए उधो, रामा पिया जइहें चोरी  
रेसम के डोरिया ए उधो, खींचो वैधवा वीधतो  
रेसम के डोरिया ए उधो, टूटि -फाटि जइहों  
वचन के बान्हल पियावा, रामा से हो कहाँ जइहों।"

एह पद के डॉ० ग्रियर्सन "रायल एशियाटिक सोसाइटी" के जर्मन (पृ० 188) में उद्धृत कइले बाड़े। जहाँ तक शाहाबाद (अब चारि गो जिला-भोजपुर,बक्सर, रोहतास,भधुआ) के संबंध बा, भोजपुरी भासा कं उन्नयन में एकर योगदान बहुत महत्वपूर्ण बा। एह सम्बन्ध में महत्वपूर्ण रचनाकारन के उल्लेख पर्याप्त होखी।

दरियादास :- इहाँ के जनम संवत् 1691 वि० में दिनारा धाना के करकंधा गाँव में भइल रहे। इनिकर पिताजी परमार क्षत्रिय रहले बाकिर ऊ इस्लाम धर्म अपना लेले रहन। दरियादास जी के प्रवर्तित सम्प्रदाय के दरियादासी सम्प्रदाय के नांव से जानल जाला। इहाँ के कइअक गो रचना बाड़ी स - 'अग्रज्ञान', 'अमरसार', 'काल चरित्र', 'गणेश गोष्ठी', 'दरियासागर', 'निर्मल ज्ञान', 'ब्रह्म विवेक', 'विवेक सागर', 'शब्द'(बोजक)वोंगेरह। इहाँ के रचनन में निरगुन सम्प्रदाय के तत्व मिलेला। इहाँ के भासा बहुत मधुर आ प्रसाद गुन से ओत-प्रोत बा। जइसे -

"मोहि न भावै नैहरवा, ससुरवा जइहों हो।।  
नैहर के लोगवा बड़ अड़ियारा।  
पिया के वचन सुनि लागेला बिकार।।  
पिया एक झोलिया दीहले भेजाय।  
पाँच-पचीस तेहि लागेला कहार।।

नैहर में सुख-दुख सहलौं बहुत।  
सामुर में सुनलौं खमम मजगूत।।  
नैहर में चारी भोलौ समुरा दुलारा।  
सत कं संनुरा अमर भतारा।।  
कहे दरिया धन भाग सोहागा।  
पिया केरि सेजिया मिलल बड़ भाग।।

(अबहीं अउरी बा।)

गीत

तिरंगा

दिलीप कुमार शर्मा 'दीपक'

लहरेला भारत के सान हो, हमरा देस के तिरंगवा।  
हमनी के गरब-गुमान हो, हमरा देस के तिरंगवा।।  
गंगा -जमुना के जइसे लहरिया,  
लहरे ऊपर में रंगवा कंसरिया,  
वीरन के त्याग बलिदान हो, हमरा देस के तिरंगवा।  
लहरेला भारत के -----।।  
सादा के मतलब सच्चाई-ईमान बा,  
हरियर बतावे देस कृसि प्रधान बा,  
विकासवा के चक्र गतिमान हो, हमरा देस के तिरंगवा।  
लहरेला भारत के -----।।  
सकल सहीदन के मधुर-मनोहर,  
गाँधी आ नेहरू के इहे धरोहर,  
एही पर सभ कुरवान हो, हमरा देस के तिरंगवा।  
लहरेला भारत के -----।।  
एही पर निछावर बा तन-मन समूचा,  
लहरे गगनवा में हरदम ई ऊँचा,  
'दीपक' के इहे अरमान हो, हमरा देस के तिरंगवा।  
लहरेला भारत के -----।।

भिठ्ठी, सीवान (बिहार)

\*\*

काहें अँखिया मिलवलऽ?

राजेश कुमार 'च्यवन'

अँखिया मिलाई के उनसे भइल हो जुलुमवा -2  
जियरा गइले मुरुफ्नाई रे बटोहिया  
दिनवा ना नीक लागे, राति रे नागिनिया  
मनवा लोभाइल बाटे सुनु रे सजिनिया।  
उनहीं प अँटकल बा अब प्रान रे बटोहिया  
जियरा गइले मुरुफ्नाई रे बटोहिया।  
पपीहा के बोलिया लागे, कनवा में पसीजल सीसा  
अरे कोइलिया काहें छोड़े तान रे बटोहिया,  
जियरा गइले मुरुफ्नाई रे बटोहिया।  
तनवा के सुधि नाहीं, जिनिगी के चाहत नाहीं  
छने भरि के साँस बा अब ले ले रे बटोहिया,  
जियरा गइले मुरुफ्नाई रे बटोहिया।।

सिविल लाइन्स,बक्सर (बिहार)



## कांटक जी के कुटुकी-6

'पाँव लागो कोनाई काका !'

हमार बोली सुनते कोनाई काका जरि के अंगार हो गइले। ना बोलले, ना तकले, ना मूड़ी हिलवले, गुम-सुम मूड़ी गइले, भीतरे-भीतर लहके लगले।

'कोनाई काका पाँव लागीं। बहिर हो गइलऽ का?' हम फेरु हुदकवनीं।

'चुरुआ भर पानी में डूबि मरु रे बबुआ, ना त मरि जो खलिहा बारा तर जैता के। बहिर हम नइखीं, तें भडल बाड़ें' भीतरी के आगि बहरी उगिल दिहले, कोनाई काका। दे दिहले नीमन असीरवाद आ आँखि गुडेर के ताके लगले हमरा ओर।

'काहें काका, मुए के असीरवाद देत बाड़ऽ?' हम डेराइले पूछनीं।

'मूअबऽ तये नू धरती के भार हलुक होई। जीयत लास बनि के जियला से बढ़िया नू बा, मू गइल। जवन गाय लागे ना तवन भाँटे के।'

'हमहीं धरती के बोझा भडल बानीं का काका ? काहें अइसे कहत बाड़ऽ?'

'तहरा नइखे बुफात चोन्हर दास ! दिमाग चरे गइल बा कि चरवाहा इसकूल में पढ़े ? कायुल के घोड़ा के धरे का बहाने गाँगे आपन भूमर गावत राजमय जग क लिहली, सउंस दुनिया में ढोल पीट दिहली आ तोहरा मुंह में बकारे नइखे ? मुंह में दही जमवले बाड़ऽ कि सी देले बाड़ऽ ? कि कान में तेल डालि के कुंभ करन बनल बाड़ऽ ? गोली-बम-तोप के आवाज से हमार कान फाटे के ठेकान लागल बा, करेज टुकी-टुकी होता आ तू अखबार, टी०वी० में रंग-विरंगा फाटो देखत बाड़ऽ ? चित्र प्रदर्सनी नीयर ! चिरइन के जान जाय, लइकन के खेलवना ! सभ त सभ, हऊ नन्हमतुअवा-जनमतुअवा केकर का कइले रहले हा सऽ, जवनन के सउंस गतर खूनवा से रंगाइल रहे। तड़पि-तड़पि मू गइलन सऽ ?'

'तू नइखऽ जानत काका, घोड़वा बड़ा कटाह हऽ। ओकरा के कस में कइल जरूरी रहे।'

... 'हँ-हँ, कहलऽ नू, बाललऽ नू ओकरे बोली ! इहे ह ढीली दे के टानल आ आपन गुडी आसमान में खिलावला। जवन ऊ कहलस, उहे बतिया सभे रटत बा। हवा-पानी, अकास-पताल सगरो आँही गाँगे के भूमर गवाता, काहें कि सगरो उनुके कबजा बा। उनुके मंतर लागल बा। सातवाँ आसमान पर ले फिट बा उनुके मसीन। जवन कहिहें, सभ उहे सुनी। जवन चहिहें, उहे करी।

घोड़वा क कटाह बनावल क ? बुफाता ? एगो हाथ पीठ पऽ एगो हाथ आगा ? दोसरा के घर में आग लगवलऽ, बड़ा नीमन लागल। जब अपना दाढ़ी में लपट लहकल त हाथ-ताँवा !'

'तोहरा ना बुफाई काका, चुप रहऽ। ना त पोटा में पोटा जइवऽ।'

'चमइनी के आगे ढीढ़ ना छीपी बचवा। कहत नू बानीं कि ग्रेजुएट हरवाह हई। भीतरे-भीतरे पुआ ना पाकी। धिरिकार ह तहरा पढला-लिखला के, हाथ में कलम उठवला के। सभे जानत बा-बिना गाँगे के भूमर ना होखे। गाँगे दागल साँढ़ बनल दुनिया भर के हरियरी चरे-रउंदे का फेर में खुरखुन मचवले बाड़ी, आ तू जोर से चिचिअइलो से गइलऽ ? बुफात नइखेऽ, ई कवन खेल होता ? हमहूँ बूफत बानीं, मीसा, टाडा आ डी०आई०आर हऽ ई पोटा।'

'त होखे दे ना, बुड़वक मुअले पराये फिकिरे।'

'चोप्प ! आगे मत बोलिहऽ। कुरसी वाला त सत्ता का मोह में आपन मान-सम्मान, धरम-ईमान, बन्हकी ध के गिरगिट बनि के, धाँती खोल के, परि गइल बा, तू कवना मोह में पड़ल बाड़ऽ ए उलुकदास ! बाप-दादा के परम्परा देखऽ। कयोर बनऽ। ना त गाँगे के फंडा सउंस दुनिया प लहराई आ तोहार चमड़ी छिलाई।'

कोनाई काका के रूप भयावन हो गइल। नस-नस चढ़ गइल। अरे चंडाल ! फेरु बोलले - नवहिन के नासा, एड्स के तमासा, महंगा पढ़ाई, सेयर बेचाई, हाथन में आँखि, ताकी अकास। गावऽ, खूबे गाँगे के भूमर ! मिलावऽ ताले-ताल। कायुल के घोड़वा कटाहे बा त का फारि देलस भक। लगावऽ अवरु ऊखी में राह। लगावऽ बवूर। जाने का-का दो बक गइले। फेनु बोलले - बवूर के जड़ खोद रे बचवा। कांट मत तूर। गाँगे जनमे के हई ब्रिगडी, लगावेली बवूर। अपने कांटन में फंसि के एक दिन जइहें सुरधाम मकड़वा नीयर।'

'तें आपन काम कर बचवा। करतब निभाव। ना त समइया छोड़ी ना। छाती प चढ़ि के पूछी - बोल, अपना गाँगे के राज ? बहत रहे रक्तधार आ तहरा आँखिन में बसल रहे कवन पुरस्कार ? आँखि-कान-मुँह वन क के गान्ही यावा के चेला काहें बनलऽ ? अन्हरिया में आपन दियरी काहें ना जरवलऽ ?'

कोनाई काका पकड़ लिहले हमार हाथ बनरमूठ नीयर। रोप दिहले अंगद के गाँड़। दे देऽ सवाल के जबाब। तब पानी पीयऽ आ हमार असीरवाद लऽ। इहे बा यच्छ प्रश्न।

अरे ! ई धोबिया पाट ! हम हवा में .....। त्रिसंकु बनल। धत् तेरी को ! बकसऽ बिलार मुरगा बाँड़ होके रहिहें। वाकिर ना, जइसे बोन सहर से राज चली कायुल के, आसहीं भारती के चली वासिंगटन से, ना ??? हाय रे सुदेसिया ! हाय !

## गजल

डा० स्वर्ण किरण

तू अइहऽ हमरा पास तहरा के हम करेजा में साट लेव,  
मधु अइसन तहरा के तरहथी पर गिरा के चाट लेव।  
तू त मस्ती से भरल बाडू तोहर बार बड़ा लहरदार,  
हैं डरऽ मत कि तोहर मस्ती के हम याँट लेव।  
हम तांत्रिक साधक के चेला हई साधना में लागल,  
ई मत समझऽ कि तोहर खूबसूरती के काट लेव।  
गुमसुम रह के समय बितावे के अब कहाँ बा जरूरत,  
तू खुलल किताब बाडू जब चाहब उलाट लेव।  
तोके हिरदा में बसाइव, देवी दुर्गासन मानव,  
तहरा साथे आपन जिनगी के खाई के पाट लेव।

पूर्व प्रोफेसर एवं अध्यक्ष, हि० वि० किसान  
कॉलेज सोहसराय (नालंदा) - 803118

## गजल

भोला प्रसाद 'आग्नेय'

आफताब के हम गगन में ढलत देखनीं।  
बर्क के जद पे माहताब के चलत देखनीं॥  
जरत बाड़िन बेटी रोजे ससुरारी जा के।  
अरथी डावरी कानून के निकलत देखनीं॥  
हर घड़ी डँसत रहेला हमके तब्यो हम।  
आस्तीन में अपने साँप के पलत देखनीं॥  
ना जानी केतने बेर चाँट खाइलें वानीं।  
बरफ के मानिन्द पत्थर के पिघलत देखनीं॥  
बेर-बेर माफ कइलां के त हद भ गइल।  
हर बेर उनुका से खुद के छलत देखनीं॥  
का फायदा होई अपना सरसब्ज चमन से।  
अंगूर के लता में बबूल के फलत देखनीं॥  
हांके मजबूर मान लिहनीं हार आपन।  
उनुका के मोहरा सतरंज के बदलत देखनीं॥  
सभे कहे ला मेधावी आ बढ़िया बा जेहन।  
सड़की प 'आग्नेय' के हाथ मलत देखनीं॥

29 रघुनाथपुरी, सिविल लाइन्स बलिया  
(उ०प्र०) 277001

कविता

## भुज के भूकम्प

कमलेश कुमार प्रजापति "रसियन"

भुजा जस भुज में भुजा गइलें आदिमी।  
धरती के गाँदी में समा गइलें आदिमी॥  
टूटि गइलें हाथ-गोड़ बिगड़ल सुरतिय',

कहवाँ से आ गइले अइसने विपतिया  
धरती के हिलते बगा गइलें आदिमी॥१॥  
भुजा जस भुज में -----  
फेड़-रुख दबि गइल बचल नाहीं खरिका,  
बाप-महतारी बिनु दूवारि भइलें लरिका।  
जिनगी के फेड़ पर टंगा गइलें आदिमी॥२॥  
भुजा जस भुज में -----  
नाहीं एका लूगा नाहीं रहे के ठेकान बा,  
धरती से मिला गइले ऊँचका मकान बा।  
बालू, ईट, गारा में दबा गइलें आदिमी॥३॥  
भुजा जस भुज में -----

□ शाहपूण्टी, भोजपुर

## गजल

डा० गम संवक 'विकल'

आज अपने सहर म न पुछ कह,  
जेके देखीं ऊहे सभ बंगाना भइल।

कवे हमहीं ए गुलसन के माली रहीं,  
अब त हमरे विरोधी जमाना भइल।

कवे अतर आ चन्दन से महकत रहीं,  
देहिए आज आपन पुराना भइल।

कहू रोअत रहल कहू विहँसत रहल,  
सभके चीन्हे के हम बहाना भइल।

जब उड़ल पाखी ई छोड़ि के देह के  
तब ई जिनगी सहर के फसाना भइल।

बागवेड़ा कॉलोनी, जमशेदपुर

(भारखंड) 831002

कविता

## विरह वेदना

पारसनाथ सिन्हा

विरह वेदना जेकरा सुनावे के चहनीं,  
एह महफिल में देखनीं, उहे ना आइल।  
जेकरा खातिर हम कइनीं अतना इन्तजार,  
हमार मन, ना देख के हो गइल जार-जार।  
दिल में लागल ठेस के बखान केकरा से करीं,  
जेके सुनावे के रहे, ओकर कतना इन्तजार करीं?  
क के वादा देले रहे दिल के दिलासा,  
बाकिर वादा वादे रहल, पूरल ना अभिलासा।  
का रहे गलती जे हो गइल हमरा से दूर,  
इन्तजार करत-करत हम त हो गइनीं मजबूर।

स्नातकोत्तर भोजपुरी साहित्य विभाग  
जगजीवन कॉलेज, आरा (भोजपुर)

## लोककथा चोर के चतुराई

डिम्पल कुमारी

एगो राजा रहले। उनुकर एगो बेटा रहे, जेकर नाँव चतुरानंद रहे। चतुरानंद के पढ़ाई-लिखाई में मन ना लागत रहे। ऊ जब सयान भइले त राजा उनुकर बिआह करि देले। एक दिन राजा अपना बेटा से पूछले-बेटा, तू आपन घर-गिरहस्ती चलावे खातिर का करबऽ? बेटा कहले - हम चोर बनबा। राजा पूछले कि का तू एगो होसियार चोर बनि सकेलऽ। जबब में चतुरानंद कहले - 'हँ'। राजा कहले-ठीक बा, तू एगो होसियार चोर बनला के सबूत एक महीना के भीतरे दे। चतुरानंद कहले-ठीक बा।

दू-तीन दिन बाद राजा भिरी एगो चिट्ठी आइल। चिट्ठी में लिखल रहे - ए राजा, तहरा घर के छानी पर जवन सोना के काँहड़ा रखल बा, ऊ चोरी होखे वाला बा। ई बाति सुनि के राजा भीतरे-भीतर खडलि गइले आ सउँसे गाँव में पहरा लगवा दीहले। कवनों आदमी जब ओह गाँव में आवे त ओकर तलासी लेला के बादे गाँव में जाये दीहल जात रहे।

एक दिन एगो बुढ़िया गाँव से बहरी पतई बहारत रहे। ओही घरी एगो कनिया ओकरा भिरी आइल आ ऊ बुढ़िया से कहलस-ए बुढ़ी माई हमरा के अपना साथे गाँव में लिआ चलवू ? बुढ़िया तइयार हो गइल आ ओकरा के अपना जवरे अपना घरे लिआ आइल। कनियवा बुढ़िया के खूब सेवा करे। ऊ दिन में बाहर ना निकले, खाली राते में निकले। एक दिन कनियवा इनार प पानी भरत रहे तले चउकीदार ओकरा के देखि के पूछलस - ए, राति के तू पानी काहँ भरत बाडू ? कनियवा कहलस कि कनिया-बहुरिया दिन में का बाहर निकलिहन स ? हमरा घरे बाहर के काम करे वाला कोई नइखे। एही से हम बाहर के काम राते में करीला। तब चउकीदार कहलस कि आछा ठीक बा। तू एने से कवनों आदमी के आवत-जात देखलू हा का ? कनियवा कहलस कि हँ, एगो आदमी के एने से जात देखनी हा। चउकीदार पूछलस कि ऊ आदमी कने गइल हा ? हाली दे बतावऽ त, ओकरा के पकड़े के बा। कनियवा कहलस कि ई काम हम करि सकीला। चउकीदार कहलस कि ठीक बा, जा पकड़ि के ले आवऽ। तब कनियवा कहलस कि जब हम पकड़े जाइब त हमार पनिया के भरी ? चउकीदार कहलस कि तू जा ओह आदमी के पकड़ि ले आवऽ, हम तहारा पानी भरि देबा। चउकीदार पानी भरत रहल आ ढेर देरी हो गइल तबो कनिया के पते ना। एने कावर राजा देखे

गइल कि काँहड़वा बा कि ना ? का देखत बाड़न राजा कि काँहड़ा त ओहिजे बा बाकिर ओह पर लिखल बा कि काँहड़ा आजु ना काल्हु चोराइब। राजा के खूब खीस बरल आ ऊ चउकीदार के खाँजत-खाँजत इनार भिरी पहुँचले त देखत बाड़न कि ऊ पानी भरि रहल बा। तब राजा ओकरा के नोकरी से निकालि के दोसर चउकीदार राखि दिहले। दोसरका राति के उहे कनियवा नदी के किनारे कपड़ा फींचत रहे। नयका चउकीदार घूमत-घूमत ओहिजे पहुँचल। ऊ कनियवा से पूछलस - तू एह राति के नदी किनारे का करत बाडू ? कनियवा कहलस-कपड़ा फींचत बानी। तब चउकीदार कहलस कि राति के तहारा कपड़ा धोआता ? कनियवा कहलसि - हम दिन में बाहर ना निकलीला आ घर में बाहर के काम करे वाला कोई नइखे। तब चउकीदार पूछलस कि तू कवनों आदमी के एने आवत-जात देखलू हा ? तब कनियवा कहलस कि हँ, एगो आदमी के एने से ओने जात देखनी हा। तब चउकीदार कहलस कि जल्दी बतावऽ, कने गइल हा ? ओकरा के पकड़े के बा। तब कनियवा कहलसि कि हम ओह आदमी के बड़ी आसानी से पकड़ि सकत बानी। तक चउकीदार साँचलस कि बिना भाग-दउड़ के अगर चोर पकड़ा जाई त बहुते आछा रही। ऊ कनियवा से कहलस कि जा ओकरा के पकड़ि ले आवऽ, हम तहारा कपड़ा फींच देत बानी। कनियवा चलि गइल चोर पकड़े आ चउकीदार लागल ओकर कपड़ा फींचे। एने कावर राजा काँहड़ा देखे गइलन त देखत बाड़न कि ओह प फिर लिखल बा आजु ना काल्हु चोराइब! राजा खीसी मातल चउकीदार के खाँजे चलले। ओकरा के कपड़ा फींचत देखि कि अउरी खिसिया गइले आ ओकरा के नोकरी से निकालि दिहले।

एक दिन राजा के चारि गो सार अइले स। राजा के चिन्ता में देखि के एकर वोजह पूछल लोग। राजा मये हाल बतवलें ऊ लोग कहल कि रउआ फिकर जनि करी। हमनों के चोर के पकड़ि जा। एक राति राजा के सार लोग चोर के खाँजे निकलल। ऊ लोग खोजत-खोजत एक जगह पहुँचल त देखत बा लोग कि एगो साधु एगो ऊखि के खंत के आरी प बडि के तपस्या करत बाड़न। ऊ लोग साधु से पूछल कि ए साधु बाबा, रावा कवनों आदमी के एने से आवत-जात देखनी हा? साधु कहले कि कुछ देर पहिले एही ऊखि के खंत में एगो आदमी के दूकत



देखनीं हा। तब ऊ लोग आपुस में राय कइल लोग कि बुभाता चोरवा एही ऊखि में लुका जात बा। त मिली कहवाँ से ? आजु ऊ धराइये जाई। तब साधुकहले कि बच्चा लोग आपन-आपन कपड़ा खोलि के एहिजे राखि द जा, काहें कि ऊखि में कपड़ा फंसि-फंसि जाई त दउड़े में ना बनी आ तब चोर के पकड़ल मोसकिल हो जाई। ऊ लोग सांचल कि साधु महाराज ठीके कहत बाड़न आ आपन-आपन कपड़ा खोलि के साधु जी के धरा दीहल लोग कि देखत रहव आ ऊखि कं खेत में दूकि गइल लोग। ऊ साधु का कइलन कि सभ कपड़ा के मोटरी में बान्हि कं-चलि दिहलन।

साधु महाराज राजा के घर के सोभा से रहि धइले चलल जात रहन तले राजा कं नजर उनुका प पड़ल। राजा साधु के अपना घरे बोलवलन आ आपन कुल्ह परेसानी उनुका के बता के एकर समाधान के उपाय पूछलन। ऊ साधु महाराज से इहो कहलन कि हमार चारि गो सार एक दिन से गायब बा लोग। ऊ लोग अइहन कि ना? साधु बोलले कि आई लोग आ रहल बाति चोर के त आजु राति के चारि गो चोर रउआ दुआर प नंगे 'बहिनी-बहिनी' कहि के चिल्लइहन स। तब राजा कहले कि महाराज रउआ हमार आधा परेसानी दूर करि देनीं। ओह दिन राति खा राजा सावधान होके चोरवन के इन्तजारी करे लगले।

एने कावर राजा के सार लोग के एक त चोर ना मिलल अउरी ना त कपड़ो चोरी हो गइल। अब ऊ लोग ऊखि के खेत में से निकलस लोग त कइसे ? एही से राति भर आ दिन भर ओही खेत में रहल लोग आ दोसरका राति के कसई निकलि के घरे गइल लोग आ 'बहिनी-बहिनी' कहि के कंवाड़ी खोलावे लागल। जब राजा 'बहिनी-बहिनी' के आवाज सुनले त सांचले कि चोरवा आ गइलन स का दो त ? साधु महाराज ठीके कहले रहलन। राजा आपन आदमी के साथे लउर ले के कंवाड़ी भिरी गइलन आ कंवाड़ी खोलि के ऊ चारों जाना के चोर समुफि के खूब बना के मारल लोग। मार खात-खात चारों जाना बेहोस हो गइले। जब राजा ऊ लोग के ध्यान से देखले त देखत बाड़ें कि ऊ चारों त उनुकर सरवे हवन स। राजा आपन कपार ठाँकि के रहि गइले।

अब राजा अपना मन में सांचले कि बुभाता चोरवा के पकड़े खातिर हमरे निकले के पड़ी। अगिला राति के उहे चोर के खोजे निकललन। एक जगह ऊ देखलन कि एगो गोंडिन के दुआरी प एगो

मेहरारू चकरी में दाल दरत रहे। राजा ओकरा भिरी गइले आ पूछले - ए मेहरारू, तू अतना राति के एहिजा दाल काहें दरत बाड़? तब ऊ मेहरारूआ कहलसि कि ए राजा, ई गोंडिनिया हमरा के दिन में दाल ना रहे दिहलस, हम सांचनीं कि राति के जब ई मृति जाई त जाके दर ले आडवा। एही से अबहीं खा दरत बानीं। तब राजा कहलें कि ठीक बा दरस आ एगो बाति बतावस कि एने से कोई आदमी आइल-गइल ह? कहलस मेहरारूआ कि एगो आदमी के देखनीं ह, बाकी ऊ एगो गोड़ के लंगड़ बा। राजा कहले कि लागत बा कि उहे चोरवा ह। जात बानीं ओकरा के पकड़े। तब मेहरारूआ कहलस कि रउआ हमार दाल दर देन तू तब हम कं-उन भ में पकड़ि के ले आ दवा राजा कहले कि एह से आछा का हो सकेला? जा तू पकड़ि के ले आवस, हम तहार दाल दर दे तानी। ऊ मेहरारूआ चोरवा के पकड़े चलि गइल आ एने राजा ओकर दाल दरे लगले। गोंडिनिया के नीन टूटल आ ऊ दाल दरला के आवाज सुनलसि। कहलसि कि अतना राति के, के अनस कइले बा? आजु उनुका के बताइव। ऊ एगो डंटा ले के निकलल आ ना एने देखलस, ना आने देखलस, तावड़तार डंटा राजा के ऊपर गिरावे लागल। राजा आहि-आहि करे लगले। गोंडिनिया जब तक राजा के आवाज पहचनलस तब तले उनुकर खूब पिटाई करि देले रहे। ऊ अब मारल छांडि के राजा के उनुका घरे पहुँचइलस। राजा घरे गइलन तब जा के सभसे पहिले काँहड़ा देखे गइले। देखत बाड़न कि काँहड़ा त गायब बा। गाँव में पूरा हलचल मचि गइल। सभे इहे सांचे लागल कि आखिर चोर के ह? जवन अतना चल्हाँकी से काँहड़ा चोरा ले गइल आ कंहु के पता ना चलल।

दोसरका दिन सउँसे गाँव के आदमी जुटले आ विचार होत रहे कि आखिर चोर के ह ? तले उहे पतई बहारे वाली बुढ़िया दरवार में आइल आ कहलसि कि ए राजा, रावा काहें परेसान बानीं। चोर कतहीं आन ठहीं के ना ह। ऊ राउरे घर के ह आ राउरे बेट ह। राजा चिहा के पूछले-ओकरा आपने घर में चोरी करे के रहे ? बुढ़िया बोलल-रउअे नू अपना बेट से होसियार चोर होखे के सबूत मंगले रहीं? ऊ काँहड़ा चोरा के देखा देलस कि ऊ चोरी करे में उस्ताद बा। राउरे लइका कनिया आ साधु के भेस बना के सभ के भरमवलस आ आपन हुनर देखवलस।

एही से कहल जाला कि आदमी अपना बुद्धि के बल प ऊ काम करि सकेला जवन धन आ बल से ना हो सके। □ छतनवार (बक्सर)

## गीत

कौलेश्वर सिंह 'कौशल'

खोंछ में प्रेम के उपहार भरल बा  
जिनगी के साजल दुलार भरल बा -2  
मनवां के उपवन में फुलवा फुलाइल बा,  
देखि-देखि एकरा के हिरिदा जुड़ाइल बा,  
खुसियन के अजबे निखार भरल बा -  
खोंछ में प्रेम .....2

जगमग कइले बा नेहिया के ज्योति,  
एकरा में जड़ल बा सरधा के मोती,  
सभकर दिहल लागे प्यार भरल बा-  
खोंछ में प्रेम .....2

जहाँ-जहाँ जाई आदर उठवां पाई,  
देखि के लोगवा फूले ना समाई,  
एह में बसन्ती बहार भरल बा -  
खोंछ में प्रेम .....2

लागऽता माई के ममता के नेह बा,  
भोजपुर के माटी में सानल सनेह बा  
'कौशल' हिया के उद्गार भरल बा-  
खोंछ में प्रेम .....2  
बंशीडिहरी,सहार,भोजपुर

## माटी में मिल जाई

मुन्द्रिका प्रसाद 'विकल'

हीरा अइसन कीमती काया एक दिन माटी में मिल जाई,  
लाख -करोड़ बहुत कमइलऽ,मरला पर ई साथ न जाई,  
हीरा ----।

बिना पजन के समय बितवलऽ,ब्रीतल समय लवट ना आई,  
बेटा-बेटी कुछ काम ना अइहें, मोह में गइलऽ तूं लपटाई,  
हीरा ----।

अबहूँ से तूं चेत करऽ भइया, एह में मत करऽ तूं टिलाई,  
पाँच तत्व के एह पिंजड़ा से, ना जाने कब हंसा उड़ जाई,  
हीरा ----।

राम नाम के भज रे मनवा, असली सुख बा एह में भाई,  
कदम-कदम पर फिसलन बाटे, हर जगह बा बहुत कठिनाई,  
हीरा ----।

फगड़ा-फंफट मत करऽ भइया,बेकार काम में जिनगी बित्ताई,  
क्राम-क्रोध अवरू लोभ-लालच में,जिनगी देलऽ अब तूं गंवाई,  
हीरा ----।

दीन दुखिया के सेवा करऽ तूं, कतना तोहरा के हम समझाई,  
हीरा अइसन कीमती काया, एक दिन माटी में मिल जाई।

सरैया, भोजपुर ( बिहार )

## कविता ( 1 ) जिनिगी

मनोज कुमार सिंह 'भावुक'

उनका के हमेसा हंसत देखनी  
-----दूर से  
आ रोअत ----  
लगे से।

कहीं उनकर नाम  
'जिनगी' त ना हऽ।

## ( 2 ) इन्तजार

जेठ के दुपहरिया में  
खटत बा ----

-----एह उमेद पर  
कि एक दिन सावन आई  
त मन के धरती हरियरा जाई।  
बाकिर ----

हाय रे हमार पागल परान  
धाम में जर के रख भइल  
राह निहारत लास भइल----  
आ अब ----

एह फसल खातिर  
का सावन ----का भादो ?

( 3 )सेंटीमेंटल ब्लैकमेलिंग

केतना नाजुक होला  
भावुकता के छन  
आदमी उगिल देला सब  
लइका लेखा।

कवनों कसाई मन  
ओमें से

उचिला लेला  
अपना मतलब के बाता।  
साइत एही के कहल जाला  
सेंटीमेंटल ब्लैकमेलिंग।

महाइ ( महाराष्ट्र )

खोंछ के  
अगिला अंक  
'दोहा' प  
खास होई

## दोहा

चौधरी कन्हैया प्रसाद सिंह 'आरोही'

- (1) 'आरोही' मजबूर के, जाति होय ना धर्म।  
मजबूरी इंसान के, कर देले बेसर्म॥
- (2) भरल-पुरल परिवार में बूढ़ा लोग उदासा।  
दवा-दवाई भात ना, बइटीत केहु पास॥
- (3) भाग-दौड़ के जिंदगी, उठापटक हर ओर।  
'आरोही' फुरसत कहाँ, दिन दुपहरिया भोर॥
- (4) जनता सासन बीच के, टूटल पूल तमाम।  
अचके में ना रू-ब-रू,जन विरोधी मुकाम॥
- (5) नारकीय जीवन मिलल, गाँव नगर मजबूर।  
जन प्रतिनिधि लोग सब, कुर्सी मद में चूर॥
- (6) 'आरोही' टरल कठिन,घर में बीबी बाता।  
फूले फूल असोक के, खा नारी के लाता॥
- (7) ब्याह रचावे कोट में, माँ बापाँ अनजान।  
'आरोही' अंग्रेज के, काटि रहल बा कान॥
- (8) समकालीन साहित्य त नफरत रहल उधार।  
'आरोही' कुछ ना मिली, समरसता के जार॥
- (9)खान-पान में ध्यान रख,रहे न तनिक तनाव।  
तन निरोग राखे बदे, आदत में बदलाव॥
- (10)सोच समझ भोजन करे, इहाँ-उहाँ ना खया।  
बीच-बीच में निर्जला, सुख-संपति अधिकाया॥  
अमीरचन्द कोठी के दक्षिण, आरा॥

## दोहा

आचार्य पाण्डेय कपिल

- (1) अच्छा लोग भा बुरा, बात करीले सांफ।  
कब ले हम रखले रहब, अपना मन पर बांफ।
- (2) सुन बबुआ के बात सब, मन हो गइल भँवान।  
बापे दऽदे ना भइल, सेही लिहले ठान।
- (3) प्रेम मिलन अइसे करी, जइसे सतुआ नून।  
केहू ना बिलगा सके, कबहीं कवनो जून।
- (4) पहिले रोटी-दाल दी, फिर पीछे उपदेस।  
छूछा ज्ञान बभार के, मत पहुँचाई क्लेस।
- (5) कइल बड़ाई आज ले, जे राउर भरपूर।  
करी सिकायत काल्ह ऊ, दुनिया के दस्तूर।

मार्ग-3, इन्द्रपुरी, पटना-24

## कविता

राधामोहन पाल

बड़की पतोहि हमार पढ़ल हीअ बीए,  
चारि बेरा फूँकि-फूँकि चाह रोज पीए।  
करो का बेचारी एकरा ढेर बा लचारी,  
पान पराग मधु से बाटे एकर इयारी,  
तलब तिरंगा तुलसी खाई जीये,  
चारि बेरा फूँकि-फूँकि चाह रोज पीये।  
बबुआ रोजे जाता खइले बिना डियूटी,  
कहेली ऊ, कं बाटे हमरा से बियूटी,  
घरवा में सभसे इहे टाँट बनि के जीए,  
चारि बेरा फूँकि-फूँकि चाह रोज पीये।  
बचपन के बिगड़ल हई, सुघरी रहनिया,  
घरवा में कबो ई नीक बोलस ना बचनिया,  
देखि के रहनिया इनिकर सभे मुँह सीये,  
चारि बेरा फूँकि-फूँकि चाह रोज पीये।

बगही ( भोजपुर )

## गजल

कृष्णानन्द कृष्ण

देर काहें हो रहल बा आज आवे में।  
बोल दी, बा का हरज सबके बतावे में।  
ना सधल सुर आज तक ले देख लीं हमरो।  
कट गइल सउंसे उमर सुर के सजावे में।  
आरती के थार असहीं रह गइल रखले।  
सरम लागेला बहुत माथा भुकावे में।  
दर्द हमरा जिन्दगी के हो गइल साथी।  
चाह ना कवनो रहल मरहम लगावे में।  
'कृष्ण' जब से छोड़ के ब्रज द्वारका गइले।  
ना मिले आनंद अब बंसी बजावे में।

अशोक नगर, कंकड़बाग, पटना-20

## कविता नाँव लिखाई

धर्मनाथ तिवारी

का जी! रउओ  
अपना मेहरारू के  
चरन दबाईला?  
चटकन खा के  
गाल सुघराईला?  
अगर 'हँ' त आई  
आ पत्नी भगत में  
नाँव लिखाई।  
का ? मेहरारू का  
कहला पर  
मतारी के डार्टीले?  
जब ऊ रूसेली त  
'आरे हमर सब कुछ'  
कहि के  
करन में साटीले ?  
अगर 'हँ' त आई  
आ पत्नी भगत में  
नाँव लिखाई।  
रउआ लड़िका-  
अफुराईले कि  
खाना बनाईले?

कविता

## कजूस

राजदेव करथ

हई देखीं कजूस के  
आपन पइसा धइले रखलस  
गैर के खइलस टूस-टूस के।  
बड़ाई कइलस  
पीछा लगलस

साहखर्च के खूब सरहलस  
खइलस घर में धूस के।

गइल बाजार जब सऊदा करे  
ओकर पेट कतहूँ ना भरे  
दुकान-दुकान घूमलस पहिले  
देखलस सामान पूछ-पूछके।  
ब्रिलिंडंग बनवलस चकाचक  
मरूआ बैल अस मारे फख  
धन ब्रिटर के का होई  
का होई देहिया सूख के।  
लाख-दू लाख बैंक में धइलस  
आपन जियरा के छछनवलस

उनुका खइला पर  
धांये खातिर धरिया  
अगारी से खींचोले कि  
सरमाईले ?

अगर 'हँ' त आई  
आ पत्नी भगत में  
नाँव लिखाई।  
रउआ का करब  
राम, स्याम आ  
देस के भक्ति  
जब धरहीं में  
अइसन नारी बाड़ी  
आ उहे प्रभारी बाड़ी  
त-का ?

फारू का मार से  
डंराईले ?  
आ जेगें-जेगें  
कहेली  
टहल बजाईले?  
अगर 'हँ' त आई  
आ पत्नी भगत में  
नाँव लिखाई

ग्राम -कुआरी

\* जिला-सारण( छपरा )

का कहब ऊजवूक के।  
धन बा त खाये के चाहीं  
नीक से पहिरे-आंठे के चाहीं  
भूखा-दूखा खिलावे के चाहीं  
ना जाने लछिमी कब  
चल जइहें घर से रूस के।

करथ , ( भोजपुर )

## रपट

धर्मनाथ तिवारी के लिखल हास्य  
आ करून रस से भरपूर सामाजिक  
नाटक 'ललसा' के सफल मंचन  
श्री अखिलेश तिवारी के देख-रेख  
में सारन जिला के कुआरी गाँव  
में वैष्णव देवी के मंदिर प कुवार  
पूरनमासी सं० 2058 के पूजा के  
अवसर प भइल। - अवधेश  
तिवारी, कुआरी, सारन ( बिहार )



कविता

## कुछ करि के देखाई जा

डॉ० शंकर मृति राय 'गडबड'  
नया-नया साल कंदमजाई सभे नया-नया,  
नया-नया काम कुछ करि के देखाई जा।  
नया दिन-रात में करी जा कुछ नयी बात,  
नयी सुभकामना के नया गाँत गाई जा।।  
आई नया साल में विकार के जराई सभे,  
काम-क्रोध, मोह-लोभ जीति के देखाई जा।  
'गडबड' काटी आँधारी के मियावे बदे,  
प्रांति-रोति भावना के दियना जराई जा।।

जोयट, भाय्या ( म० प्र० )

## जरूरी सूचना

'भोजपुरी विभाग' वॉर कुँवर सिंह विश्वविद्यालय  
आरा से दुर्गाशंकर सिंह 'नाथ' स्मृति अंक  
निकले जा रहल बा। भोजपुरी रचनाकार लोग से  
निहारा बा कि नाथ जी से संबंधित रचना 01  
मार्च 2002 तक भेजे के कृपा करी। रचना भेजे  
के पता - डॉ० गदाधर सिंह  
विश्वविद्यालय परिसर, कतिरा, आरा (भोजपुर)

## कसीटी 'भाई के धन'

डॉ० रमाशंकर श्रीवास्तव  
धन-दउलत ना रहित त सभे एह दुनिया में  
साधुए-संन्यासी कहाइत आ पाप-कर्म साफ घट  
जाइत। बाकिर भगवान आदमी के समूचा ममता धन  
के साथे बांध दिहले। गरीब से लंक अमीर तक  
धन के पीछे बउरा गइल। धन के धरती पर  
बड़का-बड़का स्वार्थ के गाँठ उगि आइल। संसार के  
अनुभव में टंका गइल कि बिना रुपिया-पइसा के  
कवनो काम संसरेवाला नइखे। एही के पाके पाप बा,  
आ एही के लंके पुन्य बा। सायद इहे वैचारिक  
पृष्ठभूमि बा सुरेश कांटक के नाटक 'भाई के धन'  
के। कांटक जी एह नाटक में एगो ज्वलन्त समस्या  
उठा के मानव के आंतरिक चेतना के स्वरूप के  
सुन्दर ढंग से उरह देले बाड़े। स्वाभाविकता अइसन  
बा कि हर्मान के समाज में से दउड़ के ई सब  
पात्र रंगमंच पर जा चढ़ल बा। सतवंती, सुखदेव आ  
राजेश कहाँ नइखे।

आँख के आगे घटैला त बहुत कुछ मगर  
ऊ समूचा मन के छुड़ए देत होखे, अइसन बात  
नइखे। नाटक के नायक सुखदेव के मेहरारू सतवंती  
जब सुखदेव के राय देत बाड़ी कि ऊ आपन सहोदर

भाई राजेश के हत्या कर देस जवना से धन के हिस्सेदार  
के सवाल हरपंसा खातिर खतम हो जाव। अइसन खड़बं  
के धनक लागते सहृदय पाठक के मन सन्न-से हो जात  
बा। आहि दास, ई का होखे जात बा? आदमी एतना गिर  
गइल बा ? एगो मन मनावत बा कि सतवंती के बात  
सुखदेव ना मनते त कंतना अच्छा होइत। धन के लालच  
में एगो देवता जइसन भाई के हत्या होखे जा रहल बा।

सच्चा आ स्वाभाविक रचना के इहे पहचान ह  
कि ऊ जब पाठक के मन में धंस जाला आ रचनाकार  
के भावना के साथे दोस्त नियर जांड़ा जाला त एही  
स्थिति के सास्त्रज्ञ लोग के भासन में सम्प्रेसन कहल  
जाला। कांटक के प्रस्तुत कृति में सम्प्रेसनीयता के गुन  
बा। बुफात बा जे अपने गाँव-टोला के लोग ई नाटक  
करत बा। सांच बात रंगमंच पर नाटक हो गइल बा।

बस्तु एतने बा । सतवंती अपना बेटे के बियाह  
पूरा दान-दहेज देके अच्छा बर-घर दूँट के करके चाहत  
बाड़ी। ऊ अपना एह लालसा के साथे आपन आर्थिक  
स्थिति से कौनों समझौता करे के तइयार नइखी। एकरा  
खातिर पूरा धन चाहीं। आ धन के इन्तजाम में उनकर  
देवर राह में रांड़ा जइसन लागत बाड़े काहें कि ऊ पैतृक  
धन के आधा हिस्सेदार बाड़े। जबकि देवर राजेश के  
भावना उदार आ त्यागपूर्ण बा। मगर सतवंती के कलुसित  
मन पवित्र मानवीय भावना के हर स्तर पर हत्या करे के  
संकल्प कर लेला। सहोदर राजेश के हत्या मेहरारू के  
उकसवला में सुखदेव कर देत बाड़े।

भाई के धन खातिर एगो जघन्य पाप हो जात  
बा। एह से सुखदेव आ सतवंती आखिर में फाँसी के सजा  
पावत बा लोग। फाँसी के सजा दिलवा के कांटक जी  
कानूनी हल निकाल लेले बाड़े। बाकिर समाज में एगो  
सनातन सवाल बिना जबाब के रह जात बा। लेखक के  
संकेत बा कि आदमी के अपना विवेक के भीतर भांक  
के देखे के पड़ी आ पृष्ठ के पड़ी कि धन के पीछे  
आदमी एतना बउरा काहें जाला ? धन खातिर आदमी बा,  
आकि आदमी खातिर धन बा ? धन के लालच में एगो  
परिवार बर्बाद हो जात बा।

नाटक के प्रस्तुति में भासा आ संवाद बहुत बड़ा  
साधन ह। हर में फार ना होई त खेत कइसे जांताई !  
संवादे त प्रान होला। कहे के पड़ी कि कांटक जी संवाद  
रचना के कुसल कारीगर बाड़न। पता ना हमरा कलम के  
कवन मलोरिया बोखार ध लेले बा कि काँपत-काँपत ऊ  
सुरेश कांटक के तारीफ करे लागत बिया। मनो कइला पर  
मानत नइखे। हर पात्र के संवाद स्थिति आ भाव के

अनुरूप था। रंगमंच पर नाटक रोचक होई।

सुरेश कांटक जी मुहावरा के भंडार बाड़ें। कहीं से एतना जानत बाड़ें, भगवान जानस। लेखक के कई गो रचना में हम देख चुकल बानीं। मुहावरा के धन उनका पास एतना था कि कुछ एने-आने छियाइयो जात था। धन भइला के मतलब ई ना ह कि बेकार लुचवत चलीं। एतना लुच देव त हम गरीब के के पूछी? लाठी रखला के मतलब ई ना ह कि रउआ गुलाबों के फूल लाठी के हरे से तुरीं। भर मुंह टिकुली पर नयन बान के खूबसूरती कहीं जाई? भासा के पारखी लोग अंगुरी उठाई।

सतवती एह नाटक के सबसे ससक्त पात्र बिया। ऊ भीतर से बाहर तक एके बिया। भावना आ व्यवहार के चदर ऊ एकहरे ओढ़ के धूमत बिया। कहीं दोहरापन नइखे ओंकरा चरित्र में। एही से ओंकर कठकरेजीपन पाठक के सहानुभूति बटोर लेत बा। बाकी सहोदर भाई के हत्या करके सुखदेव भारी अपराध बोध से ग्रस्त हो जात बाड़ें। ओंकर आंतरिक आघात उनका संवाद में व्यक्त था। भाई के मुअले सुतार आ बैल के मुअले कुतार उनकरा के सुख नइखे देत।

थानादार जमादार-जज आदि के संवाद कानूनी व्यवस्था पर चर्चा करत मानवीय विवसता के करून पच्छ के उजागर करत बा।

हास्य-व्यंग्य के सृजन में कांटक कुसल बाड़ें। आ एहू ते कांटक से फूल के उमीद के करी? दरोगा कहत बाड़ें - 'सेनुर लुच गइल ! (चिहा के) त सेनुर लेके कहीं जाता रहा। कवन आदिमी तुम्हारा सेनुर लूट लिहलस। जरूर इहे बदमास लुटले होई। जमादार साहेंब, बेंत उठाओ त, लगाओ ई बदमास को ई बेंत।' (पृ० 61)

जमादार - बिना थाना के अडर के कंहू मडर कर सकत बा ? (व्यंग्य) - (पृ० 63)

'कांटक' के भासा आ मुहावरा प्रयोग के सराहना कइल जाई।

- (1) मटि-लगनू के बेटी नइखे ? (पृ० 18)
- (2) अकेला में छकेला मारे गइल बाड़ी। (19)
- (3) अरुआइल पीठा अस मुंह काहें भइल बा(24)
- (4) बेटी-बेटी के सुख खातिर के का नइखे करत? ई काम हो जाई त हमार बेटी जिनगी भर दूध के कुल्ला करी। (35)

(5) हँसुआ के बियाह में खुरपी के गीत भला सोहाला।(49)

'कांटक' के पास ग्रामीण भोजपुरी संस्कृति ह पूरा अनुभव था। नाटक में अवसरचित गीतों के सृजन भइल था जवन नाटक के प्रस्तुति में चार चांद लगाई। मानवता, भाईचारा आ दानवता जइसन भाव, पात्र के सृजन नया प्रयोग के साथ दर्सक आ अभिनेता के बीच कड़ी के काम करत था। सुख-दुख समाज के बनिहार वर्ग के प्रतिनिधि था लोग जे सम्पन्न वर्ग के सामने मजबूर था। उनकर करून स्थिति के प्रति लेखक के सहानुभूति था।

सब मिला के 'भाई के धन' एगो सफल नाटक था। एकरा द्वारा सास्वत सत्य के साथे समाज के यथार्थ चित्रो व्यक्त हो रहल था। सांचे सोधे मन के झूला। सांचो कहत बानीं कि कांटक जी सामाजिक सांचे के सांचे नियर लिख के भोजपुरी साहित्य के उपकार कइले बाड़ें। बधाई।

पुस्तक - भाई के धन, नाटककार-सुरेश कांटक  
छपे के साल-1999 ई० कुल पृ०-80, दाम-50/- रोपैया  
वरिष्ठ रीडर, हिन्दी विभा.  
राजधानी कॉलेज (दिल्ली विश्वविद्यालय) नई दिल्ली  
कविता

## दीपावली

दिलीप कुमार 'दिलदार'

बाहर-भीतर चारू ओरिया अंधकार दूर भागल बा।

ई ज्ञान दीप बारल बा।।

सदबुद्धि के होखे तन-मन में

एकर जन-जन में आसा,

दुर्बुद्धि पर जय-विजय के

ई दे रहल परिभासा

कइसे बिखरी संस्कृति जब ई मानवता जागल बा।

ई ज्ञान दीप बारल बा।।

भाईचारा सद्भाव के जबले

ई जरी हिया में जाती

बनल रही सनेह के तबले

घर-प्रान्त-रास्ट्र के थाती

आँख देखाई दुसमन कइसे जब पुरुसार्थ छगल बा।

ई ज्ञान दीप बारल बा।।

सत्य अहिंसा के नगरी में

देवता भी जहें भूमस

दुख दलिदर कइसे बसिहें

जहें घर-घर लछिमी धूमस

धरती गगन बीच फइलल अंजोर ई मंगलदीप साजल बा।

ई ज्ञान दीप बारल बा।।

बगही, पश्चिम चम्पारण( बिहार )

शब्दकारिता (मासिक) सं०-बद्रीविशाल मिश्र,

प्रकासक-शब्दकारिता प्रकाशन, बलिहार (उत्तर प्रदेश)

एक प्रति के दाम 3/- रोपैया।

लघुकथा

## इन्साफ

डॉ० राज कुमार सिंह 'कुमार, विष्णुपुरी लोग के ठेलम ठेल भौड । एक के ऊपर एक। देह पर देह। चिल्लायां आ हल्ला से कान में दरद उठे। मेहरारू आ लडकन के चिल्लाहट से आसमान फाट गनगनात जात रहे। हरेक के हाथ में एगो टीना आ एगो कार्ड। अबहीं किरासन तेल के सरकारी ठेला आवे में देरी रहे।

हमहूँ जाके मरदवाला कतार में टीना आ कार्ड लेके खड़ा हो गइनीं। आधा घंटा बाद तेल ठेला आइल। लागल देह से देह ठेलाया। आगे वाला आदमी मुँहकरिये गिर गइल। ऊ उठल आ खोस में लागल लोग के गरियावे। गारी सुनके दू जन ओकरा के मारे लगले। दू चार जन बीच-बचाव कइले - "जाय द बबुआ धक्का से गिर गइल त गारी देला के का जरूरत रहे ? कतार में अइसन होवे करेला।

समभवला-बुभवला के बाद तेल बाँटे के काम सुरू भइल त लागल तेलवाला 25 पइसा लीटर पर अधिका दाम लेवे। ओकरा अनुसार तेल के दाम बढ़ गइल रहे। कुछ लोग बिरोध कइल कि अबहीं तेल के दाम नइखे बढ़ल। एक त अइसहीं तीस पइसा हरेक लीटर पर अधिका ले तारऽ आ तेलो नपना से कमे दे तारऽ। त तेलवाला बोलल - हम का करीं? जाके आफिस से पूछीं। हमरा हरेक बीट पर दर से अधिका पइसा लागऽत आ हमरो बाल-बच्चा बा।

एगो बूढ़ कहल-जाय द बचवा। दू-चार आना लेके ई धनिक हो जाव बाकिर घरे बइठल त तेल मिल जाता, ना त कंतना के घर में दीया ना जरिता। ब्लैक से तेल आठ रूपये लीटर मिलता।

तब जाके तेल बाँटल ठीक से चले लागल। हमार बारी आइल त हम पहिलहीं वाला दर से तेल के दाम देनीं; त डीलर लागल तकरार करे - तूहीं छछलोल बाड़ऽ?

आठर लोग मुरूख बा? सभे बढ़ल दर देके तेल ले लेलक आ तूँ टकठेन करे लागलऽ। हम जब सरकार दर नइखे बढ़वले त तोहरा के काहें दीहीं ? दिन-दहाड़े ठकैती करत बाड़ऽ ? एक त पहिलहीं अधिका पइसा लेत बाड़ऽ आ तेल कमे नाप देत बाड़ऽ।

बाता-बाती में डीलर हमरा के धकेल देलक।

ऊ रहे मस्त पहलवान लेखा आदमी आ हम सीक जइसन। मारपीट में ना जीत सकीं, जान के हम आफिस में सिकाइत करे के धमकी देत बिना तेल लेले घरे चल देनीं।

एगो दरखास्त लिख के ओपर लोग के सही करावे चलनीं त कुछ लोग कहल कि जाय द, केहू के पेट पर लात ना मारे के चाहीं। नादानी क देलक त होसियार के काम ह कि नासमभ के माफ क देवे बाकिर हमरा अपमान के चोट कचोट मारत रहे। मुस्किल से पाँच गो हमउमिरिया दरखास्त पर सही कइले। हम दरखास्त जिला आपूर्ति आफिस में जमा क देनीं आ इलाका के आपूर्ति निरीच्छक से भेंट क के जबानी ममिला बतवनीं। ऊ हमरा के आस्वासन देलन कि हम इन्साफ करब आ बीट के दिन मौका पर आके गवाही लेके डीलर पर उचित कारवाई करबा।

बीट के दिन ऊ ना अइलन। हमार साथी लोग गवाही खातिर इंतजार करते रह गइल। हम फेर जाके आपूर्ति निरीच्छक से मिलनीं त आफिस में काम के बहाना क के ना आवे के कारन बता देलन आ फेर अगिला बीट पर आवे के आस्वासन देलन बाकिर ऊ ओहू बीट पर ना अइलन।

अब हम जाके बीट के दिन आफिस में आपूर्ति निरीच्छक के पकड़ के लिआके जाँच करावे के साँचनीं बाकिर ऊ ओह दिन आफिस में ना रहन। हम लगातार तीन-चार बीट जाँच खातिर आपूर्ति निरीच्छक के लिआवे के कोसिस कइनीं बाकिर ऊ समय पर उपलब्ध ना रहस बाद में पता चलल कि ऊ डीलर से घूस लेके जाँच प्रतिवेदन में भ्रूट के साँच आ साँच के भ्रूट क देले रहस। साथी लोग कहल-जाय द छोड़ऽ अब बवाल। ई ना जानऽ चोर के भाई गिरहकटा। ऊ जाँच करे मौका-ए-वारदात पर थोड़े अइहन। लोग समभावल-एमें समय बरबाद कइला से अच्छा बा पढ़ाई में ध्यान लगावल। ओह लोग के बात सुन के ठटा के हँसत हम कहनीं - हम पढ़ाइये में ध्यान लगावे के रह खाँजत बानीं।

विष्णुपुरा, छपरा

## लघुकथा पंचाइत के नेता जी

ललन प्रसाद पाण्डेय

तबकी गाँव पंचाइत के सभा पति चुना गइले सुरेश सिंह। बागानी अंचल ह। मतदाता जादेतर चाह मजदूर बाड़न स। गहिरा घुस-पैट बा उनुकर मजदूरन



में। पहिलका कारन त ई बा कि मजदूर समाज में प्रचलित प्रधान पंथ 'चुलाई' के ई थोक उत्पादक हउवन। कय गो भट्टी में माल तइयार हांला। घर से तनिका अलट एगो दोकान में खुदरो धड़ल्ला से बिकाला। एक्साइज लॉग के महीना बन्हाइल बा।

मजदूर लोग के पचोस रूपैया सैंकड़ा पर बिआज का साथे दोकान से रासनो दिवावेले। पइसा डूबे के डर ना रहे। कय गो मुस्टंडा फाइटर के साथे थनो से हेल-मेल बा। मजदूरन के साथे गाँव के गरीब लोग के उधारे खिआ-पिआ के ओकरा बदला में ढेर जमीनों लिखवा लेले बाड़े। अफलातून धान हांला।

पियक्कड़ सिरोमनि दूगो गुंडा लइका के बापो हउवन। जानकार लोग बतावेला, खर्चा-पानी के कमी भइला पर बाप के लइका धंगबो करेलन स। मेहरो पर जब चुलाई के रंग चढ़ेला तब सिंह के गोड़ परिया करे के पड़ेला। चुनाव के बेरा प्रंसिडेंट (सभापति) खातिर पर्चा भरलन। दू जना अउरो समाज सेवी पदल-लिखल प्रतिद्वंदी रहले। लोग का अनुमान रहे अबकी सिंह के जमानतो जन्त हो जाई।

चुनाव का पहिलका रात आस-पास के बागानन में ड्राम के ड्राम चुलाई उबिछा गइल। जीव भर पिअल सिंह के रंयत लोग। बिहान भइला मत पेटी में बन्द हो गइल। जीत के जस ओही दिने सिंह किहाँ मन गइल। नतीजा उनुका मालूम रहे।

घोसना के दिने लोग चकित हो गइल। सिंह के प्रतिद्वंदी लोग के जमानतो जन्त हो गइल। सुरेश सिंह जिन्दावाद के नारा से गुंज उठल अंचल। सिच्छा, कर्मठता, समाज सेवा के अर्थी निकाल दिहलस चुलाई अउर तिकड़म।

कविता **बरइथी बाजार, तिनसुकिया (असम)**  
**जिनिगी भर फरत-फूलात रहऽ**

बाबू राम सिंह 'कवि'

जवन रूखा-सुखा मिले, प्रेम से अमृत जानि के खात रहऽ  
मुस्कात रहऽ, बढियात रहऽ, जिनिगी भर फरत-फूलात रहऽ॥

कुछ करत रहऽ कुछ धरत रहऽ,

दोसरा के खातिर मरत रहऽ।

दोया बनि जा सच के खातिर,

दिन-रात प्रेम से जरत रहऽ।

उजियार दिखा सब कंठ के निमन गग पर ले जात रहऽ॥

जइसन करवऽ ओइसन भरवऽ,

जो बाउर काम से ना डरवऽ।

तू कानो घाट के ना होखवऽ,

तब तूहो बतावऽ का करवऽ।

दुसमन बनि जा बाउर खातिर निमन के खातिर नात रहऽ॥

आपन जिनिगी जीयत बदलऽ,

नेकी करऽ नीयत बदलऽ।

जीवन रूपी फटही लुगरी,

सच सारी में सियत बदलऽ।

भगवान से भागि के जइवऽ कहाँ उन्ही में लटत-लोटत रहऽ॥

आलस करि के कबो बइठऽ मति,

आपन अभिमान में अइठऽ मति।

कर्म महान हवे दुनिया में

'बाबू राम' बाउर में पइठऽ मति।

अच्छा लिखऽ-सोखऽ, हरदम अच्छे में अटल अघात रहऽ।

मुस्कात रहऽ, बढियात रहऽ, जिनिगी भर फरत-फूलात रहऽ।

सुगर मिल, भरोली नवसारी (गुजरात)

लोककथा **किसमत के लेख**

डॉ० दिनेश प्रसाद शर्मा

एगो राजा रहले। उनुकर एगो लइकी रहे।

ओकरा किसमत में लिखल रहे कि ओकर बिआह कोढ़ी से होई। ओकर मतारी सांचलसि कि एकरा के घर से ले के भागि जाई जे एकर बिआह कोढ़ी से होइवे ना करी। कहाँ नीमना जगह बिआह करा देबि। दूनों माई-बेटी चलल लांग। जात-जात एगो बंगला अइसन लउकल। ओह बंगला में एगो राजा कोढ़ी होके रहत रहे। ई बाति ई लांग ना जानत रहे। एह लांग का पियास बुभाइल। एह से ठहरि के पानी पीअल चाहल लोग। मतारी कहली कि ए बुचिया, देखु त जे बंगला में बल्टी-डोरी बा कि ना ? लइकी देखे गइल। जसही भीतर घुसलि तले कँवाड़ी बन्द हो गइल। अब त लइकी बड़ी फेर में पड़लि। अब मतारी बाहर रोवसु आ लइकी भीतरे रोवे। अन्त में लइकी कहलसि अपना माई से कि तू जा माई, जवन हमरा किसमत में रहे तवन भइल। मतारी हार-थाकि के घरे लवटि अइली आ लइकी ओहिजे रहे लागलि।

ऊ लइकी अपना संगे काम करे खातिर एगो लउंडी राखि लेलसि। अब ऊ लइकी रोज ओह कोढ़ी के सेवा करे। ओह कोढ़ी के देहि में बेटेकान सुई चुभावल रहे। ऊ रोजे सुई निकालल करे। ऊ सभ सुई निकाल देले रहे खाली दूनों आँख पर के सुई अभी

बाकी रहे त सांचली कि नहा-भाआ के पूजा क ला तब आके सुई निकालीं। इहे सांचि के ऊ नहाये गइल तली लउंडिया सुई निकाल देलसि। राजा के आँख खुलि गइल। राजा ओह लउंडिया के रानी बना देले आ ऊ लउंडी लउंडी बन गइल। अब राजा ठोक हाँ गइल रहलें।

एक दिन राजा बाजार जाये लगलें त पूछले अपना रानी से कि तहरा के का ले आइचि? लउंडिया से पूछले कि तहरा के का ले आइचि? तब लउंडिया कहलसि कि हमरा के एगो कठपुतरी ले आइचि। राजा कठपुतरी ले अइले आ लउंडी के दे देलें। जब ई लांग खा-पी के राति के सुति जा लांग तब ऊ कठपुतरी नचावे आ पूछे कि ए कठपुतरी ! आ त का ए राजा धिअरी ? आ त चेरी बेटी राज करे, हम गांवरपथनी। आ त चुप रहऽ, राजा बेटी तहरे राज। एक दिन पहरूआ राजा से कहलसि कि ए राजा साहेब रावा लांग के सुतला पर के रोज हइसे-हइसे बतिआवेला ? तब राजा कहले कि तनी हमरो के सुना देबे। आ त, हैं। राजा दुका लगले। लउंडी सुतला पर कठपुतरी नचा के कहं लागलि कि ए कठपुतरी ! आ त का ए राजा धिअरी? चेरी बेटी राज करे, हम गांवरपथनी। आ त चुप रहऽ राजा बेटी, तहरे राज। अब राजा आके अपना लउंडी से पूछले कि का बात ह ? तू का रोज कहेलू ? तब ऊ बतवली कि हमरा किस्मत में कोढ़ी से बियाह लिखल रहल ह। डरे हमार माई हमरा के ले के भगली। तबो जान ना बाँचल। हम रावा संगे परलीं। राउर सेवा करे लगलीं। राउर सभ सुई हम निकलनीं। दूनों आँख में के बाकी रहि गइल तब हम नहा पूजा क के निकाले के सांचलीं। गइलीं नहाये। तली दाई निकालि देलसि। राउर आँख खुलल तब रावा दइअवे के रानी बना लेनीं आ इमरा के लउंडी। अब राजा सभ बात जानि गइलें आ लउंडी के रानी बना के राज करे लगलें।

अनाईठ आरा , ( भोजपुर )

802301

विचार परक लघु निबंध

भोजपुरी कविता के त्रिकोन

हरमेश्वर सिंह

'... अजब त्रिकोण बा

पता ना, का होखी

अवहीं त तना-तनी बा'

उक्त पद्यांश हमार एगो कविता के अंतिम अंस ह। दरअसल, हम आपन उक्त

कविता आज के सामाजिक परिदृश्य के मद्देनजर लिखले रहीं। आज के सामाजिक परिदृश्य, जउना के तीन कोन पर क्रमसः बइठल साँत कामी, क्रान्तिकामी आ भ्रान्तिकामी एक-दोसरा के लक्ष्य क के आपन-आपन हाथ-पांव भांजि रहल बाड़ें आ बीच में घेराइल निरोह आम आदमी अनेरिये लहु-लुहान हो रहल बाड़ें। आज भोजपुरी कविता के कमाण्डेस इहे स्थिति बा। जउना के तीन कोन पर क्रमसः बइठल गजलगी, गीतकार आ 'नया कविता' के भंडावरदार एक-दोसरा के बड़ा चेरहमी का संगे बखिया उधेड़ रहल बाड़ें। चूंकी हमहू छिट-पुट कवि बानीं, एह से हमार इयार मंडली में कविये लांग के बहुमत बा। जाहिर बा, ओह कवि-मित्र लांगिन का संगे हमार बइठकी आ बतकही होखत रहला के अस्वाभाविक ना कहल जाई !

खैर, भोजपुरी कविता के प्रति आपन कवि-मित्र लांगिन के तर्क आ कुतर्क सुनत-सुनत हमार दिमाग में भोजपुरी कविता के जउन फांटो बनल बा, ऊ बहुत सुन्दर नइखे। काहें कि भोजपुरी के हमार गजलगी मित्र के अनुसार भोजपुरी गीत त गवांरन के चीज ह, आ ओकरा के फिल्मी धुनन पर कतनो रेघा-रेघा के गवला से भोजपुरी कविता के कल्याण होखे वाला नइखे। भोजपुरी के नया कविता के प्रति हमार गजलगी मित्र लांगिन के विचार त अउरी हृदय बिदारक बा। जउना के अनुसार भोजपुरी के नया कविता त कविता हइये नइखे। भला ! गद्य के पद्य कइसे कहल जा सकेला?

भोजपुरी के गीतकार भाई लांगिन के पाले कुछ दिगरीत विचार बा। ऊ लोग गजल के नाम सुनते आपन नाक-भाँ सिकोड़े लागेलन। दरअसल, ओह लांगिन के विचार से भोजपुरी गजल के नाम पर उर्दू सायरी के नकल उतारि के भोजपुरी कविता के लंगो-चंगो भले कइल जा सकेला, भोजपुरी कविता के प्रतिष्ठा ना बढ़ावल जा सकें। काहें कि, भोजपुरी के प्रान गीत में बसेला। जउना के गौरवसाली इतिहास बा। जहाँ तक ले भोजपुरी के नया कविता के सवाल बा, त ऊ भोजपुरी के 'मिथ्या कवि' लांग के करतूत भर बा। जउना के कउनों भविस्य नइखे। आ ओकर जनाजा बस निकलही वाला बा।

भोजपुरी के नया कविता लिखे वाला कवि कुछ विसंस तरह के बुद्धिजीवी बाड़े। ओह लांगिन के अनुसार आज के मनाई के टूटल भाव-बोध टूटले पॉक्तयन में व्यक्त हो सकेला। ओकरा के छंद के छल-छंद में अफुड़ावल, यथार्थ से मुंह चोरावल ह। एह से भोजपुरी के गजलगी आ गीतकार समाज के सामने फूट परोसे के

अपराधी नाई।

भोजपुरी कविता के एह त्रिकोण में घेराडल बेचारा पाठक येमनलय के पिसा रहल बा। दरअसल, पाठक बेचारा के त कविता पर चिपकल लेबुल से कउनों सरोकार ना होखे। ऊ त अइसन कविता पढ़ल चाहेला, जउन कि ओकरा जिनिगी के तय्योर होखे, आ ओकरा के ना खाली रस में डूबा देवे, बलुक ओकरा के आगे बढ़े खातिर प्रेरना देवे। भोजपुरी कविता के नाम पर थोक के भाव से लिखल जा रहल कवितन में से अइसन दमगर आ स्तरीय एक-दू गो कविता खांजि लेवे के धोरज भोजपुरी पाठकन में से बहुत कम लोगिन के पाले बा। एह से भोजपुरी के औसत पाठक भोजपुरी कविता ना पढ़े के एक तरह से फँसला करि लिहले बाड़े। एह से कविगन के कमजोरी खातिर पाठकन के दोस दिहल उचित ना कहल जाई।

सिल्प आ कथ्य के घिसल-पिटल बिबाद के बिना उठवले हम ई कहल चाहब, कि आजुओ दमगर आ स्तरीय कविता के कसौटी पाठक के हृदय पर पड़े वाला प्रभावे बा। कहे के मतलब कि पाठक दिमागी कसरत के सहारे ना, बलुक आपन गहन अनुभूतिये के सहारे कउनों रचना के सराहेला भा खारिज करेला। एह से, भोजपुरी कविता के नाम पर चाहे ऊ गजल होखे, गीत होखे भा नया कविता होखे, यदि ऊ पाठक के दिल में जगह बनावे के क्वेत राखत बा, त ओकर स्वागत आ सराहना होखवे करी।

निःसंदेह, भोजपुरी के कवियन के आपसी छोटकसी भोजपुरी कविता खातिर असुभ बा। काहें कि ऊ स्थिति ना खाली आत्मविश्वास के कमी उजागर करे वाली बा, बलुक ओकरा से आत्महीनता के पता चललेला। कई दफा इहो देखे में आवेला कि जब केहू आपने बारे में संदिग्ध होला, तब ऊ दोसरा के बारे में अफवाह फैलावे लागेला आ आपन डवांडोल अस्तित्व के बचावे खातिर नानाविध तिकड़म करे लागेला। अइसना में, ना खाली 'कवि-कुल' के, बलुक कविता के भारी छति होखे लागेला आ संबंधित भासा दिनोंदिन दरिद्र होखे लागेला।

बिरोध के एगो ढंग होला। हर नया आन्दोलन के बिरोध पहिलहूँ भइल बा। बाकिर, बिरोध में अइसन कठकरेजी ना हो जाय के चाहीं कि एक मंच पर सहजता का संगे बइठलो दुलम हो जाय। भोजपुरी गजल खातिर सास्त्रीयता के दम्भ, भोजपुरी

गत खातिर टांसी अस स्वर के दम्भ आ भोजपुरी के नया कविता खातिर बुद्धिजांची होखे के दम्भ, भोजपुरी र.हित्य खातिर हानिकारक बा। एकरा अलावे खाली माध्यमों के सब कुछ मानि लिहल खराब बात बा। बाहें कि, तब कविता के ठमिर आ कुबत दूनों घटे लगेला। अइसे इहो ठोक बा कि कुसल हाथ में पड़ि के मीठियां सोना हो जाला, आ अकुसल हाथ में पड़ल सोना के कुछ ना बन पावे।

कवि आ कविता असीम होला। ई दूनों के सीमा में बान्हल बेजाय कहाई। कवि आ कविता खातिर कवहूँ कउनों अन्तिम बात ना होखे। कवि आ कविता खातिर जहिया कउनों अन्तिम बात होखे लागी, ओही दिन दूनों-के-दूनों मू जाई। काहें कि अन्तिम बात में जड़ता होला, जबकि स्फुटन खातिर स्पन्दन जरूरी होला।

अब एगो उदाहरन से बात स्पस्ट होई। भाई कृष्णानन्द 'कृष्ण' जी आपन गजलन का विषय में खुद लिखले बानीं—

“लांग चाहे जे कहे, परवाह ना

'कृष्ण' का अपना गजल पर नाज बा”

अब इहवाँ खेला देखीं! इहवाँ कवि आ कविता दूनों मू गइल बा। काहें कि, इहवाँ अन्तिम बात कहि दिहल गइल बा। जउना का चलते कवि आ कविता दूनों ना खाली जड़, बलुक निर्जीव हो गइल बा। एही से उक्त दा.। कहला के बाद ना त कवि के पाले अउरी कुछ कहे खातिर संशय रहि गइल बा, ना कविता पढ़ला के बाद पाठक का लगे। अब गोसाईं जी के कहनाम देखीं—

“कवित्त विवेक एक नहीं मोरा

सत्य कहहूँ लिखि कागज कोरा”

बाह! एकरे के चमत्कार कहल जाला। एहिजा कहे खातिर असीम गुंजाइस बा। तबे लोंग-बाग तरह-तरह से कहि रहल बा। कहे के सिलामिला जारी बा। बाकिर, गोसाईं जी आ उनुकर कविता के विषय में कहल अबहीं खतम नइखे भइल। पता ना ! कब तकले कहल जात रही।

खाली लोंग-बाग खातिर काहें, एहिजा खुद कवियों (गोसाईं जी) खातिर आगे कहे के राह साफ बा। तबे त ऊ कहत बाड़े -

“निज कवित्त कहि लाग ना नीका

सरस होहीं अथवा अति फीका”

कतना साँच बा कवि के उक्त कथन ? महाकवि होखला के बादो कववाँ बा इचिको दम्भ ? सायद अइसने कवि अमर होलन!

ग्राम+पो०-धनडीहा, जिला-भोजपुर-802160



## भोजपुरी के सपूत

महागज कुमार दुर्गा शंकर प्रसाद सिंह 'नाथ'  
डॉ० रसिक बिहारी ओम्हा 'निर्भीक'

नाथ जी बाबू कुँअर सिंह के बंसज रहलीं।।

सिपाही बिद्रोह के अमर सेनानी बाबू कुँअर सिंह  
जेकरा लपलपात तेगा के तेज से अंग्रेजन के आँख  
चोहरिया जात रहे, जगदीशपुर रियासत के राजा रहलीं।  
जगदीशपुर में बाबू साहेब के कवना बंसज नइखे  
बाकिर जगदीशपुर से सटले दलीपपुर गाँव में बाबू  
कुँअर सिंह के भाई के बंसज आ के बसि गइल  
रहलन।

दलीपपुर निवासी महाराज कुमार नाथ जी  
के जनम सन् 1896 ई० में बिहार के एही इतिहास  
प्रसिद्ध प्रतिष्ठित सामंतसाही क्षत्रिय परिवार में भइल  
रहे। नाथ जी काशी हिन्दू विश्वविद्यालय से इन्टर  
परीक्षा पास कइलीं बाकिर देस के दुरदसा देखि के  
उहाँ के दिल दरकि गइल। मन में देस-सेवा के भाव  
लहर मारे लागल। बस उहाँ का सभ बिसारि के देस  
सेवा में जुटि गइलीं आ जीव-जान से असहयोग  
आन्दोलन में भाग लेबे लगलीं। देस के आजादी  
खातिर कइएक बेर जेल गइलीं। अपना साहित्य माला  
के जादे पुस्तक त नाथ जी जंले में लिखलीं। सन्  
1936 ई० में नाथ जी दलीपपुर में विश्वनाथ उच्चंगल  
विद्यालय के स्थापना कइलीं।

देस सेवा से जादे महत्व नाथ जी के साहित्य  
सेवा के दिहल जा सकत बा। नाथ जी पहिले ब्रज  
भासा में लिखत रहलीं। सन् 1920 ई० में ब्रज भासा  
में लिखल छाड़ि के खाली हिन्दी आ भोजपुरी में  
लिखे लगलीं। नाथ जी हरकन मौला लेखनी से हिन्दी  
आ भोजपुरी में लगभग चार दर्जन किताब लिखलीं  
जवना में दू दर्जन से जादा छपि चुकल बा।

भोजपुरी लोक गीतन के संग्रह क के 'भोजपुरी  
लोक गीतन में करुण रस' नांव के ग्रंथ प्रकासित  
कइलीं। अनेकन भूलल-बिसरल अनजान आ उपेक्षित  
कवियन के खांज क के 'भोजपुरी के कवि और  
काव्य' में स्थान दिहलीं। भोजपुरी में लिखल अनेक  
प्राचीन दस्तावेज कागज-पत्तर में दूँढ़ के उहाँ का  
भोजपुरी गद्य के प्राचीन रूप के पता लगवलीं। 'साहित्य  
रामायन' महाकाव्य उहाँ के भोजपुरी में अनमोल ग्रंथ  
बा। भोज, भोजपुर आ भोजपुरी प्रदेश में उहाँ के  
ऐतिहासिक सोध के प्रतिभा फलकत। नाथ जी बहुमुखी  
प्रतिभा के विद्वान रहलीं हा। उहाँ का काव्य, नाटक,  
लोकगीत के संकलन क के सोधी छात्रन खातिर  
सामग्री इकट्ठा कइलीं आ भोजपुरी के विद्वानन के

प्रेरना आ प्रोत्साहन दिहलीं। उहाँ का जहाँ भोजपुरी के  
अधिवेशन होत रहे, उहाँ जात रहलीं। उहाँ में भोजपुरी  
आ लोक संस्कृति से प्रगाढ़ प्रेम रहे। नाथ जी प्रयाग  
आ उज्जैन में अखिल भारतीय लोक संस्कृति सम्मेलन  
सन् 1958 ई० आ 1961 में करवले रहलीं बनारस के  
भोजपुरी सांस्कृतिक सम्मेलन में भाग लेले रहलीं।

नाथ जी दलीपपुर हाई स्कूल में सबसे पहिले  
भोजपुरी के पढ़ाई चालू कइले रहलीं। उहाँ का दलीपपुर  
में 'रैन बसेरा' नांव के कुटिया में साहित्य सृजन करत  
रहलीं। ओकर प्राकृतिक छटा बड़ा सोभनऊक रहे।  
चिरई-चुरूंग के उहाँ का बड़ा सवखीन रहलीं। हजारन  
के संख्या में पसु-पच्छी पोसले रहलीं।

नाथ जी के हिन्दी में 10 गो किताब छपल  
बा आ 20 गो ब्रेछपल बा। भोजपुरी में उहाँ के छपल  
किताबन में 1. भोजपुरी लोक गीतों में करुण रस, 2.  
भोजपुरी के कवि और काव्य, 3. साहित्य रामायन, 4.  
गुनावन, 5. एम के युग में, 6. बाबू कुँअर सिंह, 7.  
भोज, भोजपुर और भोजपुरी प्रदेश, 8. कुँअर सिंह  
नाटक एक अध्ययन, 9. भोजपुरी एक समीक्षा वोगैरह  
बाड़े स।

अब बाबू दुर्गाशंकर प्रसाद जी लेखा भोजपुरी  
के लेखक, नाटककार, सोध कर्ता, कर्मठ सेवक आ  
प्रेमी मिलल दुर्लभ बा। उहाँ के 27 जून 1970 के रात  
में उहाँ के छावनी पर सुतलें में हत्या हो गइल।

निमेज ( बक्सर )

## गीत

शिव शंकर प्रसाद जायसवाल 'मौजी'  
बतावऽ सुगना कंहु काहें के पाली  
तोहरा उड़े के बान बाटे हाली-हाली बतावऽ...  
तोहरा खातिर लोग बने-बने घूमेलनि  
रात-दिन घूमि-घूमि रहिया के चूमेलनि  
तवनों पर छिन लेलऽ ओटवा के लाली।बतावऽ...  
मिठी-मिठी बोलिया पर सब मोहि जाला  
तोहरा खातिर एगो खेल बुफाला  
अचके में उड़ि के बइठ जालऽ डाली।बतावऽ...  
घरवा में रहलऽ त सब कुछ खइलऽ  
जवन-जवन मन भइल तवन-तवन कइलऽ  
निकलि के आँख्या देखावे लगलऽ लाली।बतावऽ...  
रहला के तोहरा ठोकान नइखे कवनों  
कब तक रहबऽ प्रमान नइखे कवनों  
कतनो लगावे कोई रेसम के जाली।बतावऽ...  
'मौजी' कहसु सुनऽ-सुनऽ मोर सुगना  
बहुत घर घूमलऽ मति बनऽ घर घूमना  
चाल सुधारऽ ना त घर करऽ खाली।बतावऽ...

□ डुमराँव, बक्सर ( बिहार )

## पावती

- साँड छतीसा ह (भोजपुरी कविता संग्रह) कवि - हरिद्वार प्रसाद किसलख, प्रकासक - मंडल प्रकासन, एजापुर (भोजपुर), कीमत-10/- रोपैया, छपे के साल - सन् 2000 ई०, कुल्ह पृ०-32
- भोजपुर के मुंठेठा (भोजपुरी कविता संग्रह), कवि-अयोध्या प्रसाद 'मुंठेठा', प्रकासक - सुरभि प्रकासन, कीमत - 15/- रोपैया, कुल्ह पृ०- 16
- संत पुरोया (हिन्दी कविता संग्रह), कवि-पं० राम सुभग मिश्र 'रसु' प्रकासक - देवकली प्रकासन, सोनवर्षा, चरपोखरी (भोजपुर), कीमत -25/-रोपैया, छपे के साल - सन् 2000 ई०, कुल्ह पृ०-64
- चकोह (भोजपुरी सामाजिक नाटक), नाटककार-पं० रामसुभग मिश्र 'रसु', प्रकासक-देवकली प्रकासन, सोनवर्षा, चरपोखरी (भोजपुर), कीमत-15/-रोपैया, छपे के साल-सन् 2001 ई०, कुल्ह पृ०-44
- घबनी में अठगौ (भोजपुरी कहानी संग्रह), कहानीकार-पं० राम सुभग मिश्र 'रसु' प्रकासक - देवकली प्रकासन, सोनवर्षा, चरपोखरी (भोजपुर), कीमत-75/- रोपैया, छपे के साल-सन् 2001 ई०, कुल्ह पृ०-152
- डॉ० स्वर्ण किरण अभिनन्दन ग्रंथ, प्रबन्धन संपादक-डॉ० प्रभु नरवण 'विद्यावी', प्रकासक-डॉ० स्वर्णकिरण अभिनन्दन ग्रंथ समिति, सोहसराय, नलंदा (बिहार), कीमत-200/-रोपैया, छपे के साल-सन् 2001 ई०, कुल्ह पृ०-364.
- इन्द्रधनुष (हाइकु-काव्य), कवि-डॉ० भगवत शरण अग्रवाल प्रकासक-हाइकु-भारती प्रकासन, अहमदाबाद-380015, कीमत -100/- रोपैया, छपे के साल-सन् 2000ई० कुल्ह पृ०-64.
- कोरा कागज (भोजपुरी नाटक), नाटककार-हीरा प्रसाद ठाकुर, प्रकासक-अनिल कुमार एवं राजकुमार, कीमत-25/- रोपैया, छपे के साल-सन् 2001 ई०, कुल्ह पृ०-80
- भक्ति सुखा सागर (भोजपुरी), कवि - विक्रम दास, कीमत-11/-रोपैया, छपे के साल-सं०2057, कुल्ह पृ०-42
- गीता सञ्जीवनी (हिन्दी), कवि-विक्रम दास, कीमत -10/-रोपैया, छपे के साल-सं० 2056, कुल्ह पृ०-80
- अखिल भारतीय भोजपुरी भासा सम्मेलन यदिका (मुख-पत्र-तिमाही) (जागरण अंक), अध्यक्ष-सह-संपादक-विद्यानाथ ओझा, प्रकासक-अखिल भारतीय भोजपुरी भासा सम्मेलन, 211, पटलीपुत्र कॉलोनी, पटना।
- चदि भारतम् (भोजपुरी नाटक), नाटककार-सुरेश ठाकुर, प्रकासक-नवराजि प्रकासन, कांठ, बक्सर, कीमत-50/- रोपैया, छपे के साल-सन् 2001 ई०, कुल्ह पृ०-72

## रपट

### 'भोजपुरी महोत्सव -2058' सम्पन्न

पर साल नियर असवो 24-25 दिसम्बर 2001 के नागरी प्रचारिणी सभागार, आरा में अतुल प्रकाश जी के संचालन आ निर्देसन में 'भोजपुरी महोत्सव' के आयोजन भइल। दू दिन तक चले वाला एह महोत्सव में एक-से-बढ़-के-एक कार्यक्रम भइल। पहिला दिन कार्यक्रम के उद्घाटन एम०एम०पी० के आरक्षी उपाधीक्षक सुबोध कुमार जी आ दोसरका दिन स्थानीय विधायक अमरेन्द्र प्रताप सिंह जी कइनी। कार्यक्रम के पहिला दिन अध्यक्षता जानल-मानल साहित्यकार रामायण सिंह जी आ दोसरका दिन महेन्द्र सिंह जी कइनी। स्वागत भासन प्रो० अक्षयवर सिंह आ धन्यवाद ज्ञापन के०के०सिंह जी कइनी। एह अवसर पर भोजपुर के जिलाधिकारी महोदय संजय कुमार जी के हाथे पुरस्कार आ सम्मान पत्र दीहल गइल।

## गजल

उमेश कुमार पाठक 'रवि'

बगिया फरे का पहिले उजरिये गइल।  
आदिमी हद से आगे गुजरिये गइल।  
ओखिया अम्बर प आपन गड़वले रही।  
सपना घाटी में अचके डगरिये गइल।  
छतिया ई फूल रहे, बजर हो गइल।  
कतने लोग वादा कइके मुकरिये गइल।

न्याय खरिदाला, मडर घोयला रोजे।

बजे आजादी अइसन बजरिये गइल।।  
करिया सोसकन से ई देस उबरी कि ना।  
गोर गोरवन से त ई उबरिये गइल।।  
उनुका हाथी नियन दाँत दू ए 'रवि'।  
चुपिया सधला से उनुकर सुतरिये गइल।।  
कुसुरुपा, सरेंजा, चौसा,  
बक्सर (बिहार)-802114

## भोजपुरी विश्व

(भोजपुरी के तिमाही पत्रिका)  
सं०-डॉ०लाल बाबू तिवारी  
संपादकीय कार्यालय-  
मलयाभिल, बुद्धा कॉलोनी,  
पटना -1, एक प्रति के  
दाम-25/-रोपैया।



## संस्थान में उपलब्ध किताबों के सूची

रचनाकार - डॉ० रसिक बिहारी ओझा 'निर्भाक'

1. भोजपुरी शब्दानुशासन ( भोजपुरी व्याकरण ) कीमत- 30/-
2. सुरतिया ना बिसरे ( रेखाचित्र संग्रह ) कीमत- 20/-
3. हवा के बात ( ध्वनि रूपक ) कीमत- 30/-
4. मेघदूत ( भोजपुरी अनुवाद ) कीमत- 20/-
5. कैलास मानसरोवर ( यात्रा वृत्तान्त ) कीमत- 40/-
6. पत्रावली : दिवंगत भोजपुरी सेविन के कीमत- 100/-
7. खेल-तमाशा ( नुक्कड़ नाटक संग्रह ) कीमत- 40/-
8. एक-से-एक ( भोजपुरी हाइकु संग्रह ) ( सं० ) कीमत- 25/-

सुरेश कांटक

9. हाथी के दाँत ( भोजपुरी नाटक ) कीमत- 40/-
10. भाई के धन ( भोजपुरी नाटक ) कीमत- 50/-
11. 'सरग-नरक' ( भोजपुरी नाटक ) कीमत- 25/-
12. समुंदर सुखात बा ( भोजपुरी कहानी संग्रह ) कीमत- 50/-
13. वंदे मातरम् ( भोजपुरी नाटक ) कीमत- 50/-

रामायण सिंह

14. कलंगी ( भोजपुरी कविता संग्रह ) कीमत- 10/-
15. लोकगीता ( श्रीमद् भगवद्गीता के भो०पद्यानुवाद ) कीमत- 25/-

डॉ० अमर सिंह

16. विश्वामित्र ( भोजपुरी प्रबन्ध काव्य ) कीमत- 55/-
17. मर्यादा पुरुषोत्तम ( भोजपुरी प्रबन्ध काव्य ) कीमत- 55/-
- पं० राम सुभग मिश्र 'रासू'
18. ज्ञान दे मीतवा ( भोजपुरी कविता संग्रह ) कीमत- 21/-

राजबली प्रसाद

19. वारिस चंदना ( भोजपुरी-हिन्दी भक्ति गीत माला ) कीमत- 15/-

चौधरी कन्हैया प्रसाद सिंह

20. आदमियत ( भोजपुरी एकांकी संग्रह ) कीमत - 20/-
21. बेगुनाह ( भोजपुरी कहानी संग्रह ) कीमत - 60/-
22. साक्षात् लक्ष्मी ( भोजपुरी सामाजिक नाटक ) कीमत - 15/-

### पत्रिका के चन्दा

एक प्रति	-	4/-	रोपेया
सालाना	-	20/-	रोपेया
सदस्यता	-	5/-	रोपेया

### महाभोजपुर ( भोजपुरी के तिमाही पत्रिका )

संपादक आ प्रकासक-विनोद कुमार देव, सम्पादकीय आ प्रधान कार्यालय-सरयू भवन, पश्चिमी चौरिंग कैनाल रोड, पटना-1, एक प्रति के दाम - 10 /- रोपेया।

प्रेषक :

डॉ० दिनेश प्रसाद शर्मा

अध्यक्ष - भोजपुरी अनुसंधान संस्थान,

मुहल्ला-डाकघर - अनाईठ (आरा)

(प्रसाद पेपर वर्क्स के निकट)

जिला - भोजपुर (बिहार) 802301

सेवा में

उपरी पुस्तक/बुक पोस्ट

नियम - 121